

FUNGULA YA KIELO



Ya kele bweso na kuvwanda na tabernacle! Ya vwandaka fioti kima yina mu vwandaka vingila ve, diaka. Munu, mu vwandaka zaba ti na nkokila yayi ya kele nkokila ya mbundana, mu ke zolaka ntangu nionso, kana mu kele pene-pene kisika mosi kuna, na kukwisa samu na mbundana. Samu ya kele . . . Mu banza ti Baklisto nionsoke vingila samu na kubaka mbundana, samu Yesu tubaka, “Kana beno me kudia yawu ve, beno ke vwanda ve na Munu.” Na yina, ya kele . . . ya ke vwandaka ntangu nionso bweso ya nene na ku—kukwisa na tabernacle. Na yina, na nkokila yayi, Mpangi Neville tubaka ti yandi vwandaka fioti na mpasi na laka, mpe—mpe yandi zolaka ti kana mu zolaka kutuba na dibuundu ya beto. Mu tubaka na yandi ti mu ke sepela kusala mutindu yina. Mu ke zola kuzabisa diaka ti kana . . .

² Mbasi na nkokila kele lukutakanu ya bampangi ya babakala, ba-administrateur, mbasi na nkokila, mpe bantu ya mumbongo ya yinzo-Nzambi awa, na lukutakanu ya bawu ya ntangu nionso na Kilumbu ya ntete na nkokila mpe ya bawu . . . ba ke vwanda na lukanu ya kubaka na prestataire. Mu banza ti beno nionso me bakula ti mikanda ya beto—ya beto—ya beto me basika, mpe beto ke vwanda na kiyeka ya kutunga yinzo-Nzambi. Mpe na yina ba me zabisa, ti ya lendaka banda na sabala yayi. Ba ke banda na kutunga yinzo-Nzambi na sabala yayi, mutindu mu me zaba. Mpe ba mangaka na kupesa beto muswa samu na yawu, awa na Jeffersonville. Kasi beto kwendaka na Indianapolis, na mbanza, mpe ba pesaka beto muswa, na yina beto ke tunga yawu. Mpe na yina ya ke banda, ntangu yankaka, na sabala yayi. Ya ke zabana mbasi na nkokila na manima ya lukutakanu. Na yina mbasi na nkokila na manima ya lukutakanu, kana ba me banda ve na sabala yayi, kana kima mosi me salama, prestataire lendaka ve kubanda na sabala yayi, na yina yandi ke banda na sabala yina ke landa.

³ Mpe na nsuka ya sabala yayi ke kwisa, na Kilumbu ya sambanu na nkokila, na Lumingu na suka mpe Lumingu na nkokila, ya sabala ke kwisa, na Kilumbu ya sambanu mpe Lumingu yayi ke kwisa, kana Mfumu kuzola, mu ke zola kuvwanda na balukutakanu tatu, mpe, mutindu beto salaka na basabala me luta. Mpe na yina na manima beto . . . Ya ke vwanda Kilumbu ya tatu na nkokila, Lumingu na suka, na manima na Lumingu na nkokila. Na sabala yayi ke kwisa, ya ke vwanda kilumbu ya kumi na tatu mpe kilumbu ya kumi na yiya ya sabala yayi.

⁴ Mpe na yina bampangi yankaka ya babakala mpe munu ke kwenda ntama na manima ya ntangu yina, kuna na Colorado, na nzietolo ya kuzomba, na manima beto ke vutuka.

Kana tabernacle, na ntangu yawu ke kumana, kana ya ke vwanda luzolo ya Mfumu, mu ke zola kubaka, ntangu yankaka, sabala ya muvimba na ntwala mu ke vutuka diaka na balukutakanu, mpe mu ke baka *Bidimbu Sambwadi* ya Apocalypse. Kaka na ntwala. . . Mutindu beto monaka *Bansungi Sambwadi Ya Dibuundu*, ntangu yayi *Bidimbu Sambwadi* samu na kulanda Yawu.

⁵ Mpe ya lendaka vwanda na basabala zole to tatu ke kwisa, samu mu banza ba me tuba, landila ntalu ya bisadi ba ke tula kuna, ba lendaka, beto lendaka tunga tabernacle mpe kubaka yawu pene ya bilumbu kumi, to kumi na tanu, kima mosi mutindu yina. Na yina beto ke vwanda na bisika ya kuvwanda awa samu na bantu mbala zole yina beto kele na yawu, to mbala tatu, ntangu yankaka bantu mingi. Mpe yawu yina mu fwana vingila tii na ntangu yina.

⁶ Samu, na Kilumbu ya sambanu mpe Lumingu me luta, ya vwandaka mpasi, beno zaba. Bantu vwandaka ya kutelama awa na ngunga ya zole na manima ya midi, samu na kufulusa tabernacle, na ntwala ba zibula yinzo-Nzambi. Mbasi na suka, na ngunga ya tanu, infirmiere yina ke zingaka na lweka ya munu, yandi lutaka kuna, yandi tubaka, “Ya vwandaka na bantu penepene ya tabernacle na ngunga ya tanu na suka.” Na yina, na manima, ntangu bantu ke kota, kana kisika ya kuvwanda kele ve, mpe ntima ya bawu ke kuma na nsuka mpe bawu ke kwenda. Mpe—mpe na yina bayina kele ya kutelama, ke kangama kisika mosi mpe ba ke kangama bamosi na bayankaka na ba-couloir, bawu ke kuwa kukangama, mpe nionso yina. Mpe mu ke mona bakento ya kutelama kuna, na mutoki, beno zaba, mutindu yina, mpe mutoki ke kulumuka. Mpe mu ke mona bakala mosi ke telama mpe yandi ke pesa kisika ya yandi, na kento mosi; mpe na manima yandi ke telama tii makulu ya yandi ke sala mpasi, mpe muntu yankaka ke pesa yandi kisika ya kuvwanda. Beno zaba, nionso yina, mpe ya kele kiadi, mpe bamama na bana ya fioti ya kubela mpe nionso yina, yina kele mbote ve.

⁷ Na yina, beto ke meka na kusukisa yawu ntangu yayi na kutunga tabernacle ya nene mingi. Mpe beto ke vwanda na kisika ya mbote kisika bana, ntangu yankaka. . . beto ke zenga, mutindu ntangu bana ya fioti ke na kudila; mbote, beto ke vwanda na kivinga samu na yawu, na yina bamama lendaka kwenda kuna, ba ke landila lukutakanu, mpe ba lendaka landila lukutakanu na kati ya kivinga yina. Mpe beto ke vwanda na bivinga ya lukolo ya Lumingi mpe bima nionso ya kusungama na ndonga mutindu ya lendaka vwanda. Mpe yina, kana Mfumu kuzola, ke banda, ya ke banda na sabala yayi ke kwisa.

⁸ Beno nionso votaka yawu nkama na zulu ya nkama, na yina beto me kangama na yawu, beno me mona. Dibuundu kele muyadi ya luyalu. Yina dibuundu me tuba, yawu yina. Ba-administrateur to muntu yankaka ve. . . Ba-administrateur kele

kaka, konso muntu, voti mosi. Pasteur kele kaka na voti mosi. Ya kele dibuundu, yina kele—yina kele na démocratie ya dibuundu, luyalu ya dibuundu. Dibuundu, na muvimba ya yawu, ke tuba. Yimani. Mpe beto ke zolaka yawu, samu beto kele na ba-évêque to bamfumu to ba-surveillant to nionso yina samu na kutuba na beto *yayi*, *yina*, to *yankaka*. Ya kele Mpeve-Santu na kati ya dibuundu, fwana kutuba. Mu ke zolaka lutumu yina, mpe ya kele kitoko mingi.

⁹ Mpe mu yufulaka, “Beni nionso ke zola kuvingila tii kuna beto ke kuzwa mbongo mingi samu na kusoba kisika ya tabernacle mpe kutunga yinzo-Nzambi ya nene?” Mu zabisaka yawu na conseil ya ba-administrateur, mpe ba-administrateur lendaka ve kuyidika yawu. Mpe na yina ba yufulaka muni, mutindu surveillant général, na kukwisa mpe kuyufula dibuundu. Na yina mu tubaka, “Ntangu yayi beto fwana vwanda na mbongo mingi samu na kukumisa yinzo-Nzambi nene mpe kuyidika yawu mpe nionso yina, kulutula yina beto vwanda na yawu.” Mu tubaka, “Ntangu yayi beto lenda sala yawu ntangu yayi, to beto ke bumba mbongo ya beto tii kuna beto ke kuzwa mbongo mingi samu na kutunga yinzo-Nzambi, ya malu-malu, kisika yankaka.”

¹⁰ Mpe beto votaka yawu na dibuundu, mpe bantu mingi votaka samu na “kutunga yinzo-Nzambi na ntangu yayi, mpe kukumisa yinzo-Nzambi nene na ntangu yayi.” Mpe beto me kangama kaka na yawu.

¹¹ Mpe conseil municipal awa na Jeffersonville mangaka beto, ba tubaka ti beto lendaka ve kusala yawu. Mpe beto kwenda ntama mingi, mpe beto kotisaka lombilu ya beto na Mbulamatadi kuna na Indianapolis. Mpe na manima ba vutulaka mvutu, ti, “beni kwenda na ntwala,” beto kele na muswa ya kutunga yawu. Na yina mbanza kele ve na kima ya kusala na yawu na ntangu yayi, ya kele Mbulamatadi fwana kusala yawu. Na yina beto kele na muswa, mpe kisadi kele na muswa na maboko ya yandi ntangu yayi, mpe mu banza ti ba me kubama samu na kubanda na konso ntangu yina.

¹² Mbasi na nkokila, kana—kana kisadi me tuba ti yandi ke zola kubanda na sabala ke kwisa, na yina mu ke bika balukutakanu samu. . . tii kuna beto ke banda *Bidimbu Sambwadi*. Mpe kasi kana kisadi lenda ve kubanda na sabala ke kwisa, na yina Lumingo ke kwisa, Kilumbu ya sambanu mpe Lumingo, mu ke vwanda na lukutakanu na ntwala mu ke kwenda.

¹³ Na yina mu zolaka kusala yawu na Lumingo yayi, kasi mu me mona ti na nkokila yayi ya ke vwanda nkokila ya mbundana, na yina mu me bika yawu na Lumingo yayi. Samu, nkonga ya bantu ya mutindu yayi, beni lendaka ve kubaka mbundana na mutindu ya mbote, na manima ntangu beto ke vwanda na yinzo-Nzambi ya kulutula nene beto lendaka sala yawu.

¹⁴ Ntangu yayi, beto ke vwanda na Président na bilumbu ke kwisa. Oh, beno me zaba yina mu zola kutuba, yandi me kuma na dibuta ya Hickerson ntama mingi ve. Mpe mpangi ya beto ya kento yina kele pianiste, kana yandi ke zola kukwisa samu na kupesa beto mwa note na piano, of “Benó Nata Bawu Na Kati,” kana nge me zola, to mwa nkunga mosi ya mutindu yina. Mwana-bakala yayi ya kitoko yina ba vwandaka vingila kubanda ntama na dibuta ya Hickerson, me kwisa. Mwana mosi ya kitoko, mpe yandi kele kieleka diyaka samu na dibuta na ba-Hickerson. Mpe bawu nionso kele mayaka samu na beto, beto ke zolaka bawu mpe bawu kele kieleka mpangi ya beto ya bakala mpe ya kento. Beto ke vutula matondo na kuvwanda na mwana yayi ya fioti yina me butuka na kati ya dibuta ya bawu, yawu me yangidika ya kieleka dibuta yayi. Mpe kana bawu, tata mpe mama ke nata mwana yayi ya fioti ntangu yayi samu na mbiekolo. Ntangu yayi, Masonuku me tuba, “Bawu nataka bana na Yandi, bana ya fioti, ti Yandi kutentika diboko ya Yandi na zulu ya bawu mpe Yandi sakumuna bawu.”

¹⁵ Ntangu yayi, ya kele na bantu na yinza yina ke kwikilaka na yina ba ke bokilaka “mbotika ya bana ya fioti.” Mpe, ya zola kutuba, ba ke bakaka bana yayi ya fioti mpe ba ke botikaka bawu ve na kutala, na yina, ba ke losaka masa na zulu ya bawu. Ntangu yayi, beto ke mona yawu ve kisika mosi na kati ya Biblia, kisika ba losaka masa, na zulu ya mbuta mosi, mpe ata fioti ve na zulu ya bana.

¹⁶ Mpe na yina mbotika kele kundima ti ksalu ya lemvo me salama kuna na kati. Mpe bana ya fioti kele ve na luzabu ya disumu. Na yina, ntangu Yesu kufwaka na kulunsi, Yandi kufwaka samu na kukatula disumu ya yinza. Mpe ntangu bébé me kuma muntu, mpe yandi me butuka na yinza yayi, yandi kele na disumu mosi ve na yandi mosi, na yina ba ke sala funguna mosi ve. Kasi, kuna, Menga ya Yesu Klisto ke katula disumu yayi. Na yina, bébé me butuka na disumu, ba me buta yandi na disumu ya nkú, yandi me kwisa na yinza na kutubaka baluvunu, mpe bawu kele bansumuki na nkadulu, kasi Menga ya Yesu Klisto ke sala mulemvo samu na yawu. Kasi ntangu bébé me kuma mbuta, mpe yandi me zaba mbote mpe yimbi, na yina yandi fwana kubalula ntima samu na yina yandi me sala. Disumu ya yandi ntangu yayi kele disumu mutindu kaka yandi me butuka na kati ya disumu, ya kele disumu ya kimuntu, disumu yayi ntangu yayi kele disumu yina Adam na Eve salaka; mpe Nzambi me vwanza yawu, na Menga ya Yesu Klisto. Ntangu yayi bébé kele ve na masumu ya kufunguna tii kuna yandi ke sumuka, na yina yandi fwana kubalula ntima. Benó me mona? Mpe ntangu yandi ke balula ntima, ya kele na ntangu yina yandi ke baka mbotika na kati ya masa.

¹⁷ Tii na ntangu yina, beto ke landa bandongosolo ya Biblia, yina me tuba, “Ba nataka bana ya fioti na Yesu, ti Yandi

kutentika maboko ya Yandi na zulu ya bawu mpe Yandi sakumuna bawu.” Bibuti yayi ya mbote na nkokila yayi yandi me nata bébé yayi ya fioti na pasteur mpe munu, samu na mbiekolo. Mpe ba ke banza ti ntangu ba ke tula yandi na maboko ya bitalisi ya Klisto, ba ke tula yandi na maboko ya Klisto. Na yina, na lukwikilu, beto ke nata bébé yayi na Nzambi, samu na kuvutula matondo samu ba me nata yandi awa, mpe beto ke lomba na Nzambi na kusakumuna yandi, yina beto ke bokilaka “mbiekolo ya bana.”

¹⁸ Ntangu yayi, beno zaba wapi mutindu mu vwandaka sala na bana ya munu mosi. Mu kele na mwana mosi ya kento kuna na Nkembo na nkokila yayi, mpe ba biekaka yandi na Mfumu, awa na autel. Mu kele na mwana-bakala ya fioti mpe mwana-kento yina kele ya kuvwanda kuna na manima, na nkokila yayi yina ba me botikaka ntete ve. Mosi ya kento, kele na bamvula kumi na mosi, Sarah, mu vwandaka tuba na yandi samu na yawu bubu yayi, samu na mbotika. Mpe Joseph kele kaka na bamvula sambwadi, na yina yandi kele fioti mingi samu na yawu, tii kuna. . . Kana yandi kele na nsatu ya yawu, mpe yandi tuba ti Nzambi me tula yawu na ntima ya yandi, mu ke sala yawu na ntangu yina. Kasi, mutindu bana ya fioti, mu ke biekaka bawu kaka na Mfumu, samu yawu yina Masonuku me longa samu na yawu.

¹⁹ Mpangi Neville, kana nge ke zola kubelama na munu na ntwala ya mwana yayi ya bakala ya kitoko. [Mpangi Branham me belama na ntwala ya Mpangi-bakala mpe Mpangi-kento Hickerson—Mu.] Mu vwandaka na boma. . . Mutindu yina Hollin? Hollin? Yinga, Hollin, Junior. Stephen Hollin. Mbote, yina kele mbote. Oh, mu banzaka ti yandi vwandaka ya kulala. Yina kele nkadulu ya ba-Hickerson, kana kima mosi me salama. Mu monaka yandi kilumbu yina, mu tubaka “Président,” mpe nionso yina. Mpe, na yina, yina vwandaka fioti mingi samu na yandi, beno me mona, na kutuba na yandi mutindu “Président.” Mutindu yina? Mbote, mu zaba ti ya kele kieleka kimvwama samu na mama nionso ya kifuluka na busantu. Beno ke banza mutindu yina ve? Yandi kele kitoko mingi. Mpe ntangu yayi, Mpangi Hickerson mpe Mpangi-kento Hickerson, mutindu kisadi ya Klisto, mutindu pasteur ya beno, mu ke nata bébé yayi, na lukwikilu, na maboko ya Yesu Klisto, na maboko ya Yandi Yina beno ke zola kutula yandi.

²⁰ Beto kulumusa bayintu ya beto mutindu pasteur mpe munu me telama awa na maboko ya beto na zulu ya bébé yayi.

²¹ Tata ya beto ya Mazulu, na kati ya Biblia ba nataka na Nge bana ya fioti, ti Nge tentika maboko ya Nge na zulu ya bawu. Mpe ya kieleka, Mfumu, bawu sakumukaka. Mpe ntangu yayi samu na kulanda mutindu ya Nge, bima yina Nge salaka, beto ke meka, Mfumu, na kutangaka Biblia mpe samu na kulanda mutindu Nge salaka. Mpe tata yayi mpe mama yayi, Mpangi-

bakala mpe Mpangi-kento Hickerson, bilandi ya beto ya luzolo awa na kati ya tabernacle, me nata na beto mwa kidimbu yayi ya kiese yina Nge pesaka bawu. Yandi me katuka na Nge, Mfumu. Nge pesaka bawu mwana yayi. Mpe ntangu yayi ba ke zola kupesa mwa luzingu ya yandi ya fioti na Nge, samu na kuvwanda na kisalu ya Nge. Mu ke sambila ti Nge ke sakumuna mwana yayi, ti Nge ke pesa yandi luzingu ya yinda. Bika ti yandi kuzinga, kana ya lendaka salama, samu na kumona Nkwizulu ya Mfumu. Mu ke sambila ti Nge ke sakumuna yandi kisika nionso yandi ke vwanda. Bika ti yandi kukula na kati ya dibuta ya Baklisto, mutindu yandi me butuka kuna na kati. Mpe bika ti yandi kuvwanda na kati ya dibuta yayi. Bika ti tata ya yandi mpe mama ya yandi kuzinga samu na kumona bébé yayi na zulu ya chaire, kana ya lendaka salama, ke longa Nsangu ya mbote. Ba ke zola kumona yawu mutindu yina, Tata, na kisika ya kumona yandi na zulu ya kiti ya kimfumu ya Maison-Blanche, to konso kisika yankaka, samu bawu kele bisadi ya Nge, mpe bawu ke zola ti luzingu ya bébé yayi kubiekama mpe kuvwanda lusakumunu samu na kisalu ya Nzambi.

²² Ntangu yayi mu ke sambila, Tata, ti Nge sakumuna mwana yayi. Mpe bika ti lemvo ya Nzambi kukulumuka na zulu ya yandi, mpe bika ti yandi kuvwanda na mavimpi ya mbote mpe na kiese luzingu ya yandi ya muvimba. Mpe bika ti tata ya yandi mpe mama ya yandi kuzinga samu na kumona yandi kukula, beto ke lomba diaka. Sakumuna mwana yayi yina beto ke sakumuna na Nkumbu ya Nge.

²³ Mpe ntangu yayi, Stephen Hollin Hickerson ya fioti, mu ke pesa nge na Yesu Klisto, ti masakumunu yina beto me lomba kukwisa na zulu ya nge. Vwanda na mavimpi ya mbote mpe na ngolo, mpangi ya munu ya fioti ya bakala, mpe bika ti nge kuzinga samu na kukembila Nzambi. Beto ke lomba yawu na Nkumbu ya Yesu Klisto. Amen.

Nzambi sakumuna beno. Nzambi sakumuna beno nionso. Bébé mosi ya kitoko mingi.

Na yinsi yina beto ke nuna ata fioti ve, beto ke
 nuna ata fioti ve,
 Na Yinsi yina beto ke nuna ata fioti ve;
 Beto ke nuna ata fioti ve, beto ke nuna ata fioti
 ve,
 Na Yinsi yina beto ke nuna ata fioti ve.

²⁴ Ya ke vwanda mbote ve? Bantwenia ke kuma bambuta, mpe biboba ke vwanda bantwenia. Ntangu yayi, yina kele mbote ve? Mpe beto ke vwanda ya kubela ata fioti ve, to beto ke vwanda na mawa ata fioti ve, to beto ke kufwa ata fioti ve.

²⁵ Ntangu yayi, balukutakanu, Mpangi Neville me zabisa yawu. Mu ke zola kuzabisa diaka, ntangu yayi, ti lukutakanu yayi, beno zimbana yawu ve, mpe balukutakanu yina mu me tubila. Diaka,

Madame Ford yina vwandaka kwisa na yinzo-Nzambi bamvula me luta, mu me nata yandi na mwana ya yandi ya kento, mwa bilumbu me luta, mpe yandi kele na bamvula nana, mpe yandi me kwenda kukutana na Mfumu na nkokila me luta na ngunga ya nana, mu banza. Mpe beto ke sala bisambu ya matanga ya yandi pasteur na munu, na chapelle du salon mortuaire Coots na Kilumbu ya tatu, na ngunga ya kumi—kumi na ndambu, na Kilumbu ya tatu yayi ke kwisa. Madame Ford, Madame . . . Mu banza mu me zimbana nkumbu ya . . . Levi, Madame Levi Ford. Ya beto . . . Yandi kele—yandi kele mama ya Lloyd Ford yina beno ke monaka na buku ya munu, yina zolaka pesa munu Kazaka ya yandi ya ba-Eclairer, mpe yina mu bakaka kaka dikulu mosi yina bikalaka. Ntangu yayi, yandi kele—yandi kele mama ya mwana-bakala yayi. Na yina mu nataka yandi kuna kilumbu yina mpe mu sambilaka na yandi, kento yayi ya mputu ya kiboba. Mpe yandi me kwenda kukutana na Mfumu Yesu.

²⁶ Ntangu yayi, kana Mfumu kuzola, mu kele na kima mosi awa yina mu lendaka zabisa samu na balukutakanu, kana yawu me salama na sabala ke kwisa, mu me tula yawu awa, to mu vwandaka banza kusala yawu, samu na yina mu ke tubila na balukutakanu yina ke kwisa, na balukutakanu ya sabala yina ke kwisa. Kana mu—mu ke banza . . . Mu banzaka ti mu tulaka yawu na kati ya bubu yayi, mu zaba ve kana mu salaka yawu to ve. Yinga, yawu yayi. Kana Mfumu kuzola, na Kilumbu ya sambanu mu ke zola kulonga na zulu ya dilongi ya “Samu na yinki muntu ke yalaka luzingu ya muntu yankaka.” Mpe Lumingu na suka mu ke zola kulonga na zulu ya “Kuzenga pyramide.” Mpe Lumingu na nkokila samu na kulonga na zulu ya *Ntwadisi Ya Munu*, dilongi, *Ntwadisi Ya Munu*, samu na nkokila ya Lumingu yayi ke kwisa. Ntangu yayi bika ti Mfumu kusakumuna bima yina mpe kusadisa munu, mutindu mu vwandaka na nzietolo, mpe mu kele na mwa dibanza mosi samu na kutalisa yawu.

²⁷ Ntangu yayi na nkokila yayi, beto ke zola kusala nswalu mpe kufimpa mwa bima fioti. Na nganda ya yina, mu kele na mukanda mosi awa yina—yina me katuka kukuma na poste, ya kele Billy me lokuta yawu na mwa ntangu fioti me luta, yina me katuka na association pastorale, ya bampangi mingi yina kele na Michigan mpe bima mingi. Yawu yina ke nata poto-poto mingi, beno me mona. Na yina, ya kele na bampangi ya babakala kele kuna yina ke tuba ti mu me fidisa bawu kuna, mpe ba ke longa ti babakala fwana kubika bakento ya bawu mpe kusosa nkwelani ya bawu ya kimpeve, mpe ti—ti mu kele ya kieleka ya kukondwa kifu. Ti ya ke na kima mosi . . . Mpe, oh, bima mingi ya boma yina beno me kuwaka ntete ve. Mpe association pastorale bakaka yawu, mpe ba sonikaka na munu mukanda samu na yawu, ti mu me fidisa bawu kuna mpe yina ke na kusala poto-poto mingi. Mpe bayankaka na kati ya bawu ke pesa profesi mpe bawu ke tuba ti bakala yayi lendaka bika kento *yayi* mpe kukwela kento

yina. Ntangu yayi, dibuundu yayi me zaba ti beto ke ndimaka ve buzoba ya mutindu yina.

²⁸ Beto ke kwikilaka Biblia. Beto ke kwikilaka ti ntangu bakala me kwela kento mosi, yandi kele kento ya yandi, mpe lufwa kaka lenda kukabula bawu. Yawu yina kaka. Beto ke kwikilaka na kima ya mutindu yina. Beto ke kwikilaka ve na kimakangu, diaka. Beto ke kwikilaka ve na kima ya mutindu yina. Beto ke kwikilaka kaka na Biblia, mpe Yawu kaka. Na yina mu ke bidika yawu, mu ke bidika mukanda yayi, mpe ke vutula mvutu na yawu mpe mu ke panza yawu na ba-magazine, mpe yina ke—yina ke sukisa diambu. Mu banza ti ya ke sala yawu, na mutindu nionso, mu ke banza ti yawu ke vutula mvutu na yawu.

²⁹ Ntangu yayi na nkokila yayi, kaka na ntuala beto zibula Masonuku, beto tuba na Mfumu ya beto.

³⁰ Tata ya beto ya Mazulu, beto ke belama na Kiti ya Nge ya mawa, na Nkumbu ya Mfumu Yesu, Muntu Yina ya nene Yina kwisaka na Nkembo na kutalisa beto bimvwama ya bima ya ntalu ya Nzambi. Beto ke tonda Nge samu na Yesu yayi ya nene Yina vwandaka kumonisama ya Nzambi, yina ba pesaka na beto, mpe na nzila ya Yandi beto me kuzwa mpulusu ya masumu ya beto. Mpe beto me luta ntangu yayi na lufwa samu na Luzingu, samu beto ke kwikila Yandi. Samu ba sonikaka samu na Yandi, ti Yandi tubaka, “Yandi yina ke kuwa Bandinga ya Munu mpe ke kwikila na Yandi yina fidisaka Munu, kele na Luzingu ya kukonda nsuka; mpe yandi ke luta ve na lusambusu, kasi yandi me luta na lufwa samu na Luzingu.”

³¹ Sakumuna Bandinga ya Nge, na nkokila yayi, Mfumu. Mpe beto kele awa samu na kubaka mbundana yina ba ke kabula na mwa ntangu fioti. Baklisto, bisi-ntoto ya Kimfumu ke vukana kintwadi pene-pene ya ba-auttel, mpe kuna ba ke baka yina beto ke bokilaka “mbundana,” mwa kitini ya—ya kisakramento yina Nge bikaka na beto, samu na kutalisa ti beto ke kwikila ti Nge kufwaka samu na masumu ya beto, mpe Nge vumbukaka diaka na kilumbu ya tatu, mpe Nge ke zinga kukonda nsuka, mpe beto ke sala yawu tii kuna Nge ke vutuka, landila lutumu yina beto me baka na Masonuku. Santisa bantima ya beto na mabanza ya yimbi mpe nionso yina beto salaka yina vwandaka ya kuswaswana na luzolo ya Nge ya nene. Tata, lemvo kila beto, mpe pesa beto lemvo ya Nge na nkokila yayi. Buka beto ntangu yayi Dimpa ya Luzingu, na kati ya Ndinga, mutindu beto ke tanga Yawu mpe ke tuba na zulu ya Yawu. Na Nkumbu ya Mfumu Yesu, beto ke lomba yawu. Amen.

³² Ntangu yayi na kati ya Buku ya Apocalypse, kubanda na nzila mosi kaka, mu ke zola kutanga nzila ya 20, to nzila ya Ntete ya kapu 20.

*Mpe mu monaka wanzio mosi katukaka na mazulu
mpe yandi kulumukaka na ntoto, yandi vwandaka ya*

kusimba fungula ya dibenga ya yinda mpe nsinga ya nene ya kisengo.

³³ Ntangu yayi mu ke zola kutuba, kana ya lendaka salama, kana mu lendaka bokila yawu mutindu yina, to kubaka dilongi na yawu, samu na minuti makumi zole to makumi zole na tanu, mu ke zola kubokila yawu, *Fungula Ya Kielo*. Ntangu yayi, mu ke zola ve ku—kubokila yawu “bafungula,” samu Pierre ba pesaka yandi “bafungula samu na Kimfumu.” Kasi mu ke zola kubokila yawu: *Fungula Ya Kielo*. Mpe na mbala mosi na manima ya yayi, mu ke zola kusala mwa bansamunu ya fioti na zulu ya mbundana, na ntwala beto ke baka yawu na nkokila yayi.

³⁴ Ntangu yayi, fungula. Mu me mona awa mutindu beto ke tanga, ti Wanzio yayi kulumukaka na Mazulu, Yandi vwandaka ya kusimba fungula. Mu ke kwikila ya kele Apocalypse 13 to 19, beto ke mona diaka, Wanzio yankaka ke kwisa na fungula. Mpe fungula kele, lukanu ya fungula, kele kuzibula kima mosi, kima yina vwandaka ya kukanga, to ya kele kima yina ba ke kanga. Ya kele samu na lukanu yina ba ke pesaka fungula.

³⁵ Ntangu yayi, ya kele na mitindu mingi ya bafungula, samu beto kele bima mingi ya kusala na bafungula. Ya kele na bafungula samu na bamagazini. Ya kele na fungula samu na yinzo ya beno mosi, ya kele na fungula samu na tomabilu ya beno. Mpe beto ke bokilaka yawu bafungula, mpe yawu kele bafungula. Mpe mbala mingi, ba lendaka kusala yawu zole. To samu na yinzo, ba lendaka sala, yina beto ke bokilaka, passe-partout. Na nzonzolo yankaka, ya kele fungula yina ba me sala na ba-goupille, yina ke fwanana na yawu, yina—yina ke balula cylindre na mutindu mosi mpe ya lendaka kuzibula konso kielo yina, ba ke bokilaka yawu “passe-partout.” Ya kele fungula yina ba me sala samu na kufwanana bafungula mingi, mpe mutindu yina ya lendaka zibula, bayinzo ya beto to mpe batomabilu ya beto, ba lendaka kubidika yawu. Na yina ya kele diaka . . .

³⁶ Fungula lendaka ve kuzibula kielo mosi tii kuna ba ke sadila yawu na diboko mosi. Ya ke vwanda na kima mosi samu na kusadila fungula yango. Fungula yawu mosi lendaka ve kukisadila yawu mosi. Ya fwana vwanda na kima samu na kusadila fungula yango.

³⁷ Ya kele mutindu microphone yayi mu—yayi mu ke na kutuba na yawu. Microphone yayi ke tubaka ve. Kaka kana muntu kutuba na nzila ya yawu, yawu lendaka ve kutuba yawu mosi. Ya fwana vwanda na muntu samu na kutuba na nzila ya yawu. Na yina, ya kele ve microphone, ya kele ndinga to makelele (yina ke kota) yina microphone ke basisa na mipepe, tii na makutu ya beno.

³⁸ Ntangu yayi, ya kele mutindu yina na kulonga ya Nsangu ya mbote. Ya kele ve beto mosi, mutindu balongi, beto kele ve

Nsangu ya mbote. Kasi beto kele kaka bakanale, ya bantu, yina ke na kubasisa Ndinga ya Nzambi na biwidi.

³⁹ Vision ke vwandaka mutindu mosi. Mu ke na kima ve ya kutuba na dibuunda na ntangu yayi samu na vision. Kasi kana Mpeve-Santu me talisa na munu, ntete-ntete, vision mosi, na yina mu ke basisa vision yina na muntu yina ya ke na kutuba. Na yina ya vwandaka munu ve, munu, vision vwandaka munu ve, munu ve. Ya vwandaka Nzambi pesaka munu vision, mpe mu salaka mutindu kanale ya ndinga, samu na kunata na bantu nsangu yina kele na kati ya vision.

⁴⁰ Ntangu yayi, fungula kele kima ya mutindu mosi. Beno lemvo-kila munu. Fungula lendaka simbama kaka na diboko yina lendaka zibula kielo. Beno me mona, ya ke lomba diboko. Ntangu yayi, fungula yina mu ke zonzila na nkokila yayi, ya kele kaka na diboko mosi yina lendaka simba fungula yayi, mpe ya kele diboko ya lukwikilu. Ya kele kaka kima lenda—lenda simba fungula yayi. Mpe maboko ke simbaka bafungula ya mutindu yankaka kasi samu na fungula yayi ya ke lomba diboko ya lukwikilu.

⁴¹ Ntangu yayi, beto baka mutindu fungula ya luzabu. Ntangu yayi, muntu mosi fwana, kana yandi ke zola kuyika luzabu, beno me mona, ntangu yayi, ya kele na fungula samu na yawu. Bakala yayi fwana vwanda na mwa kuzibuka mosi. Yandi fwana kuvwanda. . . kubaka babuku ya yandi mpe kulonguka, mpe yandi lendaka ve. . . muntu mosi ve lendaka longuka na kisika ya yandi. Bawu lendaka longa yandi, kasi yandi fwana longuka. Mpe mutindu mosi kaka ya lendaka salama, yandi fwana kusimba fungula yina, kima yina ke zibula to ke zi- . . . ke talisa na yandi luzabu yina yandi ke na kusosa.

⁴² Mpe ya kele mutindu bantu yina ke zolaka kubula piano, mpe bawu . . . to musiki. Ba me zaba ve wapi mutindu ba lendaka kusala yawu, kasi ba lendaka kwenda kuna mpe mulongi ke baka dilongi na manima ya dilongi, mpe ba zolaka ata fioti ve kulonguka yawu. Ba lendaka ve kusimba fungula ya mansweki yina, mutindu rythme mpe bamuningu ya muziki mpe nionso ke tambula kintwadi. Yawu ke lomba fungula.

⁴³ Mpe bantalu, ya kele na fungula samu na bantalu, beno fwana vwanda na yawu samu na kusimba yawu. Mu me monaka bantu yina lendaka baka bandonga yiya ya ba-chiffre, mpe kutula misapi ya bawu, mosi na mosi ya misapi ya bawu na ndonga ya ba-chiffre, mpe kukwenda tii na bandonga tanu to sambanu na nsi mingi mutindu *yayi*, mpe kutula mvutu na nsuka. Yandi lendaka kutanga bandonga yiya na mbala mosi, kubanda konso kisika yina kubanda na mosi tii na yivwa. Mbote, mu ke vwandaka na mpasi mingi samu na kutanga ndonga mosi, kaka kana mu kele na misapi mingi ya maboko mpe ya makulu samu na kutanga yawu, samu na ku—kutanga ndonga mosi. Mu

me kuzwaka ata fioti ve fungula yina. Kasi, beno me mona, bantu yankaka kele na fungula yina, ba me zaba wapi mutindu kusadila yawu.

⁴⁴ Mpe ya kele na fungula samu na luzabu, samu na muntu yina ke na kusosa luzabu. Ya kele na fungula samu na science, bakusosa-sosa ya bantu ya mayele. Ntangu yayi, yawu yina, ya kele fungula ya nene. Bantu ke sosaka fungula yina.

⁴⁵ Mutindu ntama mingi ve ba me mona atome, mpe ba me zaba ti ba-atome ke vwandaka, na yina ba-atome ke salaka ba-molécule mpe nionso yina. Ntangu yayi, ba me banda na kusosa, muntu mosi kwikilaka ti mutindu ya kele atome ke simbaka bima nionso kintwadi, kana ba lendaka balula atome yayi na zulu ya yandi mosi, ya ke sala ti kimvuka yina ke simbaka yawu kupanzana. Samu, bima nionso me simbama na atome, beto me zaba yawu. Ntangu yayi, dikunzi yina me simbama na ba-atome. Beno me simbama kintwadi na ba-atome. Matiti, bayinti, bima nionso me simbama na ba-atome. Mbote, kana atome yina, ke na kubaluka na lweka mosi, kana ya lendaka panzana samu na kubaluka na lweka yankaka, na yina ya ke bebisa bima. Mpe, ntangu yayi, bantu ya nene ya science ke kwikilaka ti ya lendaka salama, mpe bawu salaka kukondwa kulemba, mpe ba bakaka bangunga na bangunga, basabala na basabala, bamvula na manima ya bamvula, tii kuna bawu nungaka yawu.

⁴⁶ Ya vwandaka, mu ke kwikila, Thomas Edison, samu na yina me tala nsemo, ba ke tubaka ti bakala yayi vwandaka na luzabu yina yandi lendaka kusala nsemo na nzila ya lotiliki. Yandi kele muntu yina salaka ampoule électrique. Mpe yandi lendaka ve kukwenda na mbeto na nkokila. Yandi ke baka sandwich na diboko yandi mpe ke kudia madia ya yandi, mpe yandi ke vwnda kuna samu na kubanza mpe kusala. Kisika mosi kuna na kati ya mabanza ya yandi kima mosi tubaka na yandi ti yandi lendaka kusala yawu. Yinki yina? Ya kele fungula yayi ke zibula nzila.

⁴⁷ Bamvula mingi ve me luta, ya vwandaka na muntu yina vwandaka banza ti yandi vwandaka na mayele mingi samu na kusonika ba-bande dessiné. Yandi kwikilaka ti yandi simbaka fungula na diboko ya yandi. Mpe yandi zolaka... yandi kwendaka... Yandi vwandaka zinga na Kansas. Yandi kwendaka kumona nsoniki ya mbuta ya zulunale ya nene ya Kansas City, mpe yandi natilaka yandi mwa masonuku ya yandi. Mpe nsoniki yango tubaka, "Tata, nge kele na yawu ve. Nge, nge kele ve na mfunu ya kumeka, nge—nge lenda sala yawu ve." Kasi yina sepelisaka yandi ve. Yandi zabaka ti yandi vwandaka na yawu. Mpe yandi vutukaka mpe yandi mekaka diaka, yandi mekaka, kasi yandi (nsoniki) vwandaka kumanga yandi. Na nsuka, yandi kwendaka na bisika yankaka, mpe ba mangaka yandi, ba tubaka, "Tata, nge kele na yawu ve. Nge lenda sala yawu ve." Kasi yandi kwikilaka diaka ti yandi lendaka sala

yawu. Mpe tala yawu yina, yandi kele na kima mosi na diboko ya yandi! Na nsuka, yandi kuzwaka kisalu ya kusonika mwa masonuku samu, mu banza, éditorial ya yinzo-Nzambi mosi to kima mosi ya mutindu yina, mwa bande dessinée ya yinzo-Nzambi. Mpe yandi futilaka mwa garage mosi ya kufuluka na mabengu mpe bampuku, kisika bampuku vwandaka kima mbangu bisika nionso na zulu ya mikanda ya yandi mpe nionso yina, kuna, mpe yandi monaka luswaswanu mosi vwandaka na mwa mpuku mosi. Ya kele kisika yina bandaka disolo ya Mickey Mouse. Ntangu yayi yandi kele Walt Disney ya multimillionaire. Samu na yinki? Yandi vwandaka na kima mosi na diboko ya yandi, mpe yandi zabaka ti yandi simbaka yawu, yandi zabaka ti yandi lendaka sala yawu. Mpe ya kele mutindu yina mambu nionso ya nene ke salamaka. Ntangu babakala mpe bakento kele na kima mosi na diboko ya bawu, yina ba me zaba ti ba lenda sala yawu.

⁴⁸ Ntangu polio bulaka yinsi. Mutindu, ba me lomba na beto nionso ntangu yayi na kukwenda kubaka mangwele, samu na kumanisa yawu. Ntangu polio bulaka . . . Mazono mu vwandaka kuwa dokotolo mosi ntangu mu vwandaka nata tomabilu na bala-bala, dokotolo mosi ya Louisville. Yandi tubaka, “Mwa bamvula fioti me luta, ntangu mpasi ya nene bulaka na Louisville,” yandi tubaka, “kana bantu zolaka kuvwanda kisika mu vwandaka, mpe monaka ba-respirateur makumi tanu na sambwadi na mbala mosi, babakala, bakento, bana-babakala mpe bana-bakento, bikata samu na kimbevo yina ba me bokila ‘polio,’ mpe ya vwandaka ve na kima ya kusala samu na yawu.” Yandi tubaka, “Mu ke zola ata fioti ve kumona diaka kima mutindu yina.”

⁴⁹ Kasi science banzaka, “Kana ya kele kieleka na kima mosi samu na kutelemina yawu.” Ba nwanaka, ba-pompier basikaka na babala-bala na ba-botte na makulu, ba basisaka bayimpu, mpe lombaka, ba dodokilaka, bawu salaka nionso, samu na kumeka kuzwa fungula yina ke zibula kielo ya kimpwanza. Mpe, na nsuka, bakala mosi ya Muklisto na nkumbu ya Salk kuzwaka mangwele. Samu na yinki? Yimbi vwandaka sala kisalu, kima yina ke kufwaka vwandaka sala kisalu; ya vwandaka diaka na fungula mosi kisika mosi kuna yina lendaka zibula diaka kielo ya kimpwanza samu na muntu, mpe mangwele ya Salk vwandaka lusansu ya nene. Oh, yina fungula lendaka sala! Ba salaka mangwele, mpe ntangu yayi ya ke nwanisa polio na mangwele yayi, samu ti ya vwandaka “ya kulemba ata fioti ve mpe ya lembaka nzutu ata fioti ve,” fungula yina vwandaka kisika mosi kuna. Ya vwandaka na kima yina ba zolaka sadila samu na kupesa mangwele, mpe ba bakaka lukanu ya kuzwa yawu.

⁵⁰ Mpe kana ya kele na kima ya yimbi mutindu polio, diphtérie, varirole, fièvre jaune, tétanos, trismus, mpe nionso yina, bima

yayi ya yimbi, yina science, me vwanda na kiyeka ya kunwanisa, na mwini mpe na mpimpa, tii kuna ba me kuzwa mangwele samu na yawu, samu ya kele kima ya yimbi, ya kele kima yina ke kufwa, wapi mutindu ya kele na fungula ya mpulusu samu na muntu yina kele na kati ya boloko ya disumu? Ya kele na fungula samu na kielo yina, samu na kubasisa bantu na yawu.

⁵¹ Fungula, ntangu nionso, ya kele samu na kukanga, mpe, ntangu beno ke mona fungula, ya fwana vwanda na kimvwama mosi, kima mosi ya mfunu, to beno lendaka ve kukanga yawu. Kana ya kele na kima ya mfunu ve, ba ke kipaka yawu ve. Kasi ba ke kanga ntangu ya kele na kima ya mfunu! Na yina fungula ntangu nionso ke zabisa kima mosi, to mutindu ya kukota na kima yina kele ya mfunu. Fungula, yawu yina kisalu ya yawu, ntangu yayi, ya ke zibula kima yina kele ya mfunu.

⁵² Ntangu yayi beto ke tanga na Santu Jean, kapu ya 10, Yesu tubaka, “Mu kele Kielo ya lupangu ya mameme. Mu kele Kielo,” kielo *mosi* ve, “Kielo, Kielo kaka. Mu kele Nzila, Nzila mosi kaka, Kieleka, mpe Luzingu, mpe muntu mosi ve ke kwisa na Tata kasi na nzila ya Munu. Mu kele Kielo ya lupangu ya mameme mpe bayina nionso kwisaka na ntwala ya Munu kele bambeni, miyibi mpe babandi.” Yandi kele Kielo ya lupangu ya mameme. Yandi kele Kielo ya mpulusu.

⁵³ “Ya kele na nkumbu yankaka ve ba me pesa na nsi ya Mazulu na yina beno fwana kuzwa mpulusu, kaka na Nkumbu ya Yesu Klisto.” Dibuundu mosi ve, denomination mosi ve, credo mosi ve, malongi ya kima mosi ve; kaka na Nkumbu ya Yesu. Yawu yina—yawu yina Fungula. Kuyituka ve ti Pierre lendaka sadila mosi ya yawu na Kilumbu ya Pentecote! Ba zolaka kuzaba wapi mutindu kukota na Kielo yina. Yandi sadilaka Fungula yango. Mpe ya kele kaka na Fungula mosi, Samu ya kele kaka na Kielo mosi. “Mu kele Kielo.” Mpe Pierre vwandaka na Fungula ya Yawu. Mpe yandi tubaka, “Beni balula ntima, beno nionso, mpe beno baka mbotika na Nkumbu ya Yesu Klisto samu na mulemvo ya masumu ya beno, mpe beno ke kuzwa bima ya ntalu ya Nzambi.” Ya kele Fungula ya Kielo, mpe Yesu kele Kielo.

Ya kele na Kielo mosi samu na kubeluka ya nzutu, mpe Yesu kele Kielo yina.

⁵⁴ Ya kele kaka na Kielo mosi samu na ngemba. Yinga. “Mu ke pesa beno ngemba ya Munu.” Yandi kele Kielo mosi kaka samu na ngemba ya kieleka. Beni lendaka banza ti beno kele na ngemba. Beni lendaka kutika mbongo mingi samu na kusumba yinzo, beno lendaka kutika mbongo mingi samu na kusumba bilele ya bana ya beno, samu na kuzwa madia, kasi beno lendaka kuzwa lukumu mingi samu na kuzabana mingi na kati ya bantu. Kasi ntangu beno ke katula basapatu ya beno na nkokila mpe beno ke kubama samu na kulala, ya kele kaka na Kima Mosi yina lendaka pesa beno ngemba. Na yina, kana beno me zaba ti

beno ke kufwa na nkokila yina, ya kele kaka na Ngemba mosi, mpe, ya kele, Yesu kele Ngemba. Yandi kele Ngemba ya beto.

55 Yandi kele kubeluka ya beto. “Mu kele Mfumu Nzambi ya nge yina ke belusa nge na bimbevo nionso.”

56 Yandi kele Kielo ya Mazulu. Mpe ya kele ve na kielo yankaka to nzila yankaka kasi na nzila ya Yesu Klisto. Yandi kele Kielo ya Mazulu.

57 Mpe ntangu yayi Yesu kele Kielo ya bima yayi nionso, mpe lukwikilu kele fungula yina ke zibulaka Kielo. Ntangu yayi, kana Yesu kele Kielo samu na bansilulu yayi nionso ya Nzambi, lukwikilu na kisalu ya Yandi yina ba me manisa ke zibula konso kielo ya kima nionso ya ntalu yina kele na kati ya Kimfumu ya Nzambi. Beno me mona yawu? Fungula kele. . . Lukwikilu kele fungula yina ke zibulaka konso nsilulu Yandi salaka. Fungula ya lukwikilu ke sala yawu, lukwikilu na kisalu ya Yandi yina ba me manisa. Ya kele bafungula yayi beto ke tubila.

58 Ntangu yayi na ba-Hebreux, kapu ya 11, mu sonikaka awa, liste ya yinda ya ba-heros yayi ya lukwikilu. Ya vwandaka fungula, ya—ya Kielo, yina kangaka yinwa ya bankosi. Ya vwandaka fungula, lukwikilu, yina zibulaka baboloko. Ya vwandaka lukwikilu, fungula ya lukwikilu, yina kufwaka ngolo ya tiya, yina kebaka na meno ya mbele, yina vumbulaka na lufwa bantu ya kufwa. Ya vwandaka lukwikilu, fungula ya lukwikilu na Nzambi ya moyo. Diboko yina, bakala yina, kento yina, yina lenda baka fungula yayi ya lukwikilu, ba lendaka zibula konso nsilulu yina Nzambi salaka. Kasi kana beno kele ve na fungula yayi, beno ke na kusosa-sosa kaka, beno ke zibula yawu ata fioti ve. Beno ke kukipesa mpasi ya mpamba, samu fungula yayi. . .

59 Samu na fungula nionso ba me sala mbote-mbote ya ke vwandaka na ba-goupille na kati ya serrure, ya ke lomba ya vwanda mutindu mosi, bafungula yayi lendaka salama samu na kuzibula ba-goupille yayi. Mpe mwa goupille mosi yina me sungaka mbote ve, ke bebisa systeme nionso.

60 Na yina, mu ke kwikilaka na Nsangu ya mbote ya muvimba, konso Ndinga ya Nzambi, yina ke zibula ngolo ya Nzambi, yina ke zibula balusakumunu ya Yandi na bantu. Ya kele fungula ya Kielo, yina ke zibula Yawu. Oh, ba-hero yayi ya nene, baprofete yayi mpe bantu ya nene ya Biblia, yina vwandaka na fungula yayi! Yawu yina ba lendaka kukanga yinwa ya bankosi, kufwa ngolo ya tiya, kutina meno ya mbele, kuvumbula na lufwa bantu ya kufwa, mpe kusala bimangu ya mutindu na mutindu, ya kele samu ba simbaka fungula yayi mpe ba zabaka ti ya ke sala, samu ya vwandaka fungula yina me salama na Masonuku.

61 Ntangu yayi, kana mu ke na kusosa-sosa fungula ya credo, mu me zaba ve yina ke salama. Kana ba ke tuba “dibuundu ya munu ke longaka *yayi*,” mu me zaba yawu ve.

62 Kasi kana ya kele Biblia ke longaka yawu, mpe mu ke simba fungula ya lukwikilu na diboko ya munu, to na kati ya ntima ya munu, yina ke tuba ti “yayi kele Ndinga ya Nzambi,” ya ke kufwa ngolo ya tiya, ya ke zibula kubeluka samu na bambevo, ya ke zibula mpulusu samu na bantu yina me zimbana. Mu ke kwisa na Kielo yayi, samu bima nionso kele na Nkumbu ya Yandi. “Nionso yina beno ke sala na ndinga to na kisalu, beno sala yawu na Nkumbu ya Yandi.” Na kuzabaka ti fungula yina beno kele na yawu kele lukwikilu, samu ya kele fungula yina me salama na Masonuku. Ntangu yayi, kana ya kele fungula ya credo, fungula ya denomination, mu zaba ve yina ya ke sala. Kasi kana ya kele fungula ya Masonuku, ya ke zibula, samu Nzambi me tuba mutindu yina. Ntangu yayi, oh, kuyituka ve ti ba lendaka kufwa ngolo ya tiya, mpe nionso yina, bawu vwandaka na fungula.

63 Na kuningisa ya ntete ya yintu Nzambi salaka na mosi ya baprofete yayi, kima mosi ve kangaka bawu. Yandi zolaka ve kusala mutindu Yandi ke salaka na munu bantangu yankaka, kubula mbala mingi na zulu ya yawu, mpe ntangu yankaka beno (mu ke banza ve), kasi samu na munu Yandi ke tubaka na munu ntangu nionso, “Kwenda kusala yayi,” na manima beno ke kwenda na ntuala na kutekita, “Na manima kwenda kusala *yayi*,” mpe “Vutuka mpe sala yawu diaka, nge me sala yawu mbote ve.” Kaka kidimbu ya fioti! Ya lombaka kaka, ti bawu kuvwanda na nsatu ti Mpeve kutuba na bawu, “Ya kele diambu ya kusala,” mpe kima mosi ve ke kanga bawu. Mpangi-bakala, bawu—bawu—bawu kangaka bayinwa ya bankosi, bawu tinaka meno ya mbele, bawu kufwaka tiya, bawu salaka bima nionso. Kaka mwa kidimbu ya fioti ya yintu ya Nzambi, samu bawu simbaka fungula na diboko ya bawu, lukwikilu yayi ya nene! Bawu salaka bima samu na Nzambi samu kima mosi ke kanga bawu. Oh, ya kele nkembo!

64 Mutindu bakala yayi ya ntwenia kwisaka kilumbu mosi na mpangi-bakala mosi ya kiboba yina vwandaka bakala ya kiboba ya busantu, profete ya kiboba ya Nzambi. Mpe yandi vwandaka kuwa ntangu nionso bakala yayi ke pesa kimbangi, yandi ke tuba ntangu nionso samu na bumbote ya Nzambi, mpe samu na yina Nzambi yayi vwandaka, mpe samu na yina Klisto vwandaka, mpe yandi vwandaka tubila yawu, ntangu nionso. Na nsuka, bakala yayi ya ntwenia ba zolaka kutula yawu maboko na ministere, na yina yandi kwendaka kumona bakala yayi ya ndwenga ya kiboba, mpe yandi tubaka na yandi, “Tata, mu ke zola kuyufula nge kiuvu mosi.”

Yandi tubaka, “Yufula yawu, ntwenia ya bakala.”

65 Yandi tubaka, “Klisto ke talisa mingi samu na nge mutindu nge ke tuba Yawu?”

66 Yandi tubaka, “Yandi zola kutuba mingi samu na munu kulutila yina nionso pema ya munu ke pesa munu muswa

ya kutuba!” Yawu yina. Yinki ya vwandaka? Yandi kuzwaka fungula.

⁶⁷ Bakala yina ya ntwenia tubaka, na yina, “Kana nge ke ndima bima yayi, mpe nge ke tuba na munu ti ya kele kieleka mutindu nge kele, na yina mu ke zola kuzaba Yesu yina, na kieleka na mutindu mosi.” Yinki ya vwandaka? Yandi zabaka ti bakala yayi ya kiboba vwandaka na fungula, ti yandi lendaka zibula mpe kukanga.

⁶⁸ Beno zaba, fungula yina ke zibulaka, ke kangaka, diaka. Beno me mona? Beno lenda zibula to kukanga. Ya kieleka. Fungula yina ke zibula, ke kangaka. Fungula yina ke zibulaka, lendaka kanga. Mpe ya kele kieleka, beno me mona, samu ya ke salaka na balweka zole. Wapi mutindu ya kele kiadi ti dibuundu me zimbisa vision ya yandi samu na yawu! Ya kele diambu ya mawa ti dibuundu me kukiteka yandi mosi na ba-credo, mutindu beto me sala yawu bubu yayi, mpe ntangu yayi yandi ke bokila na kuvukana.

⁶⁹ Beto me mona kisika kimvuka ya nene ya ba-Romain mpe bayankaka ke kutana ntangu yayi, ba ke soba mwa manaka. Mu banzaka ti ba vwandaka soba yawu ve; kasi ba ke sala yawu, na mutindu nionso, kupesa konso nganga-Nzambi ngolo ya pape, mpe—mpe konso kisika yina yandi ke vwanda, mpe nionso yina. Wapi mutindu ya kele kiadi, ti dibuundu me kukiteka samu na ba-dogme na kisika ya Ndinga. Beno me mona? Ya kele kisika yina ba me yambula fungula, kaka kuna. Yawu yina bimangu ya nene mpe bidimbu ke salama ve na kati ya bantu bubu yayi, mutindu ya vwandaka, ba me zimbisa fungula! Yinga, ba me zaba Kielo, ba me zaba ti Kielo kele kuna, kasi kima yankaka kele fungula samu na kuzibula Kielo. Bima ya ntalu kele na manima ya Kielo. Ya kele ya kukanga, ya kubumba, na ntwala ya muntu ya kukondwa lukwikilu. Kasi mukwikidi, yina kele na lukwikilu mpe yina lenda baka fungula ya lukwikilu, yandi lenda zibula Bielo yayi. Yinga, tata.

⁷⁰ Kilumbu mosi awa mwa bamvula me luta, ya vwandaka na mpangi-bakala mosi ya missionary, mpe yandi vwandaka na lubokilu ya kukwenda na Afrique. Yandi vwandaka ntwenia ya bakala; yandi vwandaka na kento mpe bana zole, bana ya kitoko, bana-bakento ya bantwenia, pene ya bamvula sambwadi to nana, mu banza. Mpe bakala yayi ya ntwenia lendaka ve kuzimbana yawu. Yandi vwandaka longi, yandi vwandaka na yinzo-Nzambi ya kitoko na mbanza. Kasi yandi lendaka kaka ve kuzimbana lubokilu yina, yandi “fwana kwenda na Afrique.” Mpe yandi sambilaka, mwini mpe mpimpa. Yandi lendaka ve kukwenda. Mpe Nzambi landilaka kaka kutuba na yandi, “Nge fwana kwenda!” Mpe na nsuka, yandi kumaka na kisika ya kumekama, kisika yina, yandi—yandi fwana kwenda!

71 Na yina yandi kwendaka na comité missionnaire ya dibuundu ya yandi, mpe yandi tubaka, “Nzambi me bokila munu na bilanga ya kulonga kuna na bamfinda ya—ya Rhodésie.” Mpe mfinda yayi kele ya kufulukuka na malaria, na fièvre mpe na mwini ya ngolo, bampasi mpe kimbevo ya lèpre, mpe bimbevo ya mutindu na mutindu kuna na kati ya mfinda, kisika yandi zolaka kusala. . . kulutisa ndambu ya luzingu ya yandi. Yandi tekaka yinzo ya yandi mpe nionso yina yandi vwandaka na yawu. Na yina comité missionnaire zolaka kumeka yandi, mpe bawu tubaka, “Nge ke ndima ya kieleka ntangu yayi?”

Yandi tubaka, “Ya kieleka mu ke ndima yawu.”

72 Bawu tubaka na yandi, “Tata, nge me banza mbote, ti nge kele na bana-bakento zole ya fioti ya kitoko, mpe nge kele na kento ya ntwenia ya kitoko, mpe kana nge kele kaka. . . Samu na yinki nge lendaka ya kukwenda kuna mpe kutala wapi mutindu ya kele mpe na manima nge ke kwisa vutuka?”

73 Yandi tubaka, “Ve, Mfumu me tuba na munu. Oh, ya kele ya kieleka mingi!” Yandi tubaka, “Mfumu me bokila munu. Mpe mu—mu ke zola ve kubika yinzo ya munu, mu ke zola ve kubika yinzo-Nzambi ya munu mpe bantu ya munu, kasi Mfumu me bokila munu kuna na kati ya mfinda.”

74 Mpe yandi tubaka, “Tata, nge ke zaba ti bana ya nge ya bakento ya fioti lendaka baka fièvre jaune to fièvre bilieuse, mpe kufwa, na nswalu nionso?” Mpe yandi zonzaka samu na bantu ya mutindu na mutindu yina zimbisaka bana ya bawu, bana ya fioti, yina nataka bana ya bawu kuna, samu na bimbevo yina vwandaka ve na mangwele samu na yawu. Mpe ba tubaka, “Banza na lèpre, kana kento ya nge ya kitoko mpe bana ya nge ya fioti ya bakento kubaka kimbevo ya lèpre, mpe mwini yina ya ngolo mpe bima yina beno ke kutana na yawu.” Ba tubaka, “Nge ke na boma ve, mpe kigonsa ya kunata bana ya nge mpe kento ya nge na kisika ya mutindu yina?”

75 Mpe missionnaire yayi telemaka kuna, bakala yayi ya ntwenia, mpe masa ya meso bandaka na kukulumuka na matama ya yandi, yandi balukaka, yandi tubaka, “Bampangi ya munu! Vision ya munu ya lubokilu ya Nzambi,” yandi tubaka, “Kana Nzambi me bokila munu na kukwenda na Afrique, bana ya munu mpe dibuta ya munu kele na lukengolo ya mingi kulutila konso kisika yina na yinza.” Amen. Yinki ya vwandaka? Yandi vwandaka na fungula samu na lubokilu ya yandi, yandi vwandaka na lukwikilu na yina yandi vwandaka tubila. Oh, mu banzaka, yinki nsamunu yayi! Ntangu mu kuwaka yawu mbala ya ntete, ntima ya munu sepelaka. Beno me mona, “Kana Nzambi me bokila munu na kukwenda na Afrique, bana ya munu na kati ya kimbevo ya wazi mpe bampasi mpe bima yankaka, bawu kele na lukengolo mingi kulutila konso kisika yina na ntwa ya ntoto.” Yandi vwandaka na fungula. Yawu yina ya ke lomba.

⁷⁶ Ntangu beno kele na fungula, beno kele ve na boma, beno kele ve na ntembe, beno kele ve na kiuvu. Beno kele ve na nsatu ya kuyufula muntu yankaka samu na yawu, beno me zaba yawu mbote-mbote. Beno kele na yawu na maboko ya beno, beno me zaba yinki kusala. Amen. Beno me zaba yinki résultat ya ke vwanda, beno me zaba kielo ke zibuka. Beno me tala ba-goupille mpe beno me zaba ti ya kele kieleka ya mbote, kielo ke zibuka mutindu nzasi ntangu beno ke kotisa fungula kuna na kati.

⁷⁷ Oh, kana dibuundu vwandaka na bafungula! Kana dibuundu vwandaka na fungula yayi ya lukwikilu, beto lendaka zibula konso kielo yina, konso kimbevo yina, konso mpasi yina, konso diambu yina kele. Nionso yina zolaka kuzibuka samu na beto kana beto vwandaka kaka na fungula yayi. Bakala yayi vwandaka na fungula samu na lubokilu ya yandi.

⁷⁸ Kana beno ke lemvokila munu samu na kimbangi ya munu mosi. Mu ke bambuka moyo pene ya bamvula kumi na tanu, kumi na sambwadi me luta ntangu yayi, mu banza, ntangu Mfumu tubaka na munu kuna na nzadi, ntangu Yandi kulumukaka na kati ya Mulaka yina ya Tiya Yina beno ke mona na foto, mpe Yandi tubaka na munu mpe Yandi tubaka, “Nge ke nata Nsangu yayi na yinza ya muvimba.”

Mpe mu ke bambuka moyo diaka na Green’s Mill ntangu Yandi tubaka na munu.

⁷⁹ Mpe mu kwendaka mpe tubaka na pasteur, mpe yandi tubaka na munu, yandi tubaka, “Billy, yinki nge kudiaka na kokila yina? Nge me mona ndosi ya yimbi.” Yandi tubaka, “Vutuka na kusalu ya nge. Nge ke salaka na Services Public, nge kele na kusalu ya mbote, vutuka na kusalu ya nge, mwana.” Yandi tubaka, “Nge me lota ndosi ya yimbi. Nge me kudia kima mosi.” Yina salaka munu mpasi ata fioti ve!

⁸⁰ Ntangu mu bandaka balukutakanu ya kubeluka ya nzutu, mingi na kati ya beno awa ke bambuka moyo na Nsangu ya munu ya suka yina, *Mutindu David Kwendaka Kukutana Na Goliath*, mu longaka na zulu ya yawu.

⁸¹ Mpe ba tubaka na munu, yandi tubaka, “Na ntangu yayi ya science ya bilumbu yayi, beto kele na ba-recherche medicale ya mutindu na mutindu, yina beto kele na badokotolo ya kulutula mbote, yina dibuundu me zimbana kubanda ntama kubeluka ya Kinzambi mpe bima yayi kubanda ntama, kubanda ntama mingi, wapi mutindu nge ke nwana na kafumba ya muntu ya nene mutindu yayi? Wapi mutindu nge ke telama na ntwala ya ba-Methodiste, ba-Baptiste, ba-Presbytérien, mpe nionso yina, ata mpe ba-Pentecotiste, yina me zimbana yawu kubanda ntama, mpe yina me kundima ba-credo? Wapi mutindu nge ke telama na ntwala ya yawu, kukondwa denomination to kima yankaka samu na kusimbisa nge? Yinki nge ke sala, Billy?” Na mutindu nionso, diaka, yawu salaka munu mpasi ata fioti ve, samu mu

vwandaka na fungula na diboko ya munu! Mu tubaka. . . Ba tubaka, “Muntu mosi ve ke kwikila nge. Nge lendaka ve kusala yawu. Muntu mosi ve ke kwikila nge.”

⁸² Mu tubaka, “Mu ke kipe yawu ve. Kima mosi kele ya kieleka; Nzambi bokilaka munu, mpe mu fwana kwenda samu Nzambi bokilaka munu.” Mu simbaka fungula. Yandi bokilaka munu, Yandi talisaka na munu, Yandi tubaka na munu, mpe mu monaka Mvwandulu ya Yandi ntangu Yandi tumaka munu, mpe fungula vwanaka kuna!

⁸³ Pasteur tubaka, “Na malongi ya lukolo ya mbandukulu, mpe nge ke longa mpe ke sambila samu na bantinu mpe bamonarque!”

Mu tubaka, “Ya kele landila Ndinga ya Yandi!”

⁸⁴ Kaka na bantangu yayi na mvula me luta, to sabala mosi to zole na ntwala, ntangu mu kwisaka awa na yinzo-Nzambi mpe mu tubaka na beno ti Mfumu Nzambi me pesa munu vision, samu na kukwenda na nzietolo ya kuzomba, mpe mu ke mona niama mosi, yina ke vwanda na bibongo ya ba-centimètre nkama mosi na tanu. Mpe na kuvutuka ntangu mu me kuzwa niama yayi (kisika ya ke vwanda ya kulala, mutindu ya ke vwanda), na kuvutuka mu ke kufwa ulusu grizzli argenté. Mpe mu kwendaka na kizunga yina, mu tubaka na bakala mosi, mpe yandi tubaka, “Mu me zaba ve niama ya mutindu yina. Mpe ulusu grizzli, mu me monaka yawu ntete ve.”

Mu tubaka, “Kasi ya fwana vwanda na mosi kisika mosi awa.”

⁸⁵ Na yina yandi tubaka, “Beto ke kwenda ve na kizunga yina ke vwanda na ba-ulusu. Beto ke kwenda kisika mameme kele, ntama mingi na ndilulu ya mfinda.” Mbote, mu kwendaka na yandi.

⁸⁶ Mpe kilumbu ya zole, kaka na kisika yina, Mfumu tubaka, niama yango vwanaka ya kulala kuna. Na yina ntangu mu kwendaka kuna mpe mu kufwaka niama yango, mpe ntangu beto vwanaka katula mpusu mpe bibongo mpe nionso yina, kuna, yandi tubaka, “Mu ke zola yufula nge kima mosi. Nge tubaka na munu, bilumbu tatu me luta ntangu beto katukaka na camp, ti na manima nge me kufwa niama yayi, ti na kuvutuka nge ‘ke kufwa ulusu grizzli argenté.’”

Mu tubaka, “Ya kele MUTINDU ME TUBA MFUMU!”

⁸⁷ Yandi tubaka, “Mu ke tula ntembe ve,” yandi tubaka, “samu mpangi ya munu ya bakala vwanaka na kimbevo ya épilepsie, mpe nge me monaka yandi ata fioti ve na luzingu ya nge, ntangu nge kwisaka awa kilumbu mosi, mpe nge tubaka na munu ti mwana-bakala yina ke beluka ntangu mu ke sala kima kingandi. Mpe Yandi belukaka.” Yandi tubaka, “Ntangu yayi, kasi, Mpangi Branham, mu ke zola kuyufula nge kiuvu mosi,” yandi tubaka,

“Mu lendaka mona ntama mingi tii kisika yina ndilulu ya mfinda kele, kisika bampunda yayi kele. Mpe ya kele ve na kima mosi kuna. Ya kele ve na kitini ya dititi, ya kele ve na ditadi mosi, ya kele ve na kima mosi.” Ya vwandaka na matiti ya Caribou, yina kele pene ya ba-centimètre tanu ya yinda, na zulu ya bandilulu ya mfinda, mpe yina ke kwenda kulutila kilomètre mosi na zulu ya ndilulu ya mfinda. Yandi tubaka, “Wapi kisika ulusu yayi ke vwanda?”

⁸⁸ Mu tubaka, “Nzambi kele Yehowa-yile. Kana Yandi me tuba na beto ti ya ke vwanda na ulusu kuna, ya ke vwanda na mosi kuna.”

⁸⁹ Ntangu beto vwandaka kulumuka na mongo, ntangu nionso beto vwandaka kukuma pene ya ba-mètre nkama nana, pene-pene, yandi vwandaka tuba, “Mpangi Branham, ntangu me lunga ti ulusu yina kubasika.”

Mu tubaka, “Kuvwanda na boma ve, yandi ke vwanda kuna.”

⁹⁰ Mpe ntangu beto kumaka kaka pene ya ba-mètre nkama tanu na kisika yina vwandaka bampunda, beto zolaka kupema diaka na kizitu ya bibongo mpe bima yina vwandaka na mukongo ya beto. Mpe yandi talaka diaka pene-pene ya yandi, mpe mu monaka kizizi ya yandi ntangu yandi talaka munu, mutindu ti na kati ya ntima ya yandi ya vwandaka kukiyufula bakiuvu. Beno me mona, yandi *tulaka kivuvu* ti ya ke vwanda kuna, kasi yandi vwandaka ve na fungula.

⁹¹ Kasi na mutindu nionso, na lemvo ya Nzambi, Yandi me salaka munu yimbi ata fioti ve. Ntangu Yandi tubaka na munu ti ya ke vwanda na grizzli argenté kuna, mu vwandaka na fungula. Mu tulaka ntembe na yawu ata fioti ve, ata fioti ve. Mu balukaka na yandi, mpe mu tubaka, “Bud, ya ke vwanda kuna.” Mpe mu balukaka, ulusu vwandaka ya kutelama [Kisika ya mpamba na bande—Mu.] kaka kuna na zulu ya beto, pene ya ba-mètre nkama nana.

⁹² Yandi lwataka maneti ya yandi, yandi tubaka, “Billy, na yina sadisa munu, ya kele grizzli argenté ya nene!”

⁹³ Beno me mona, fungula, vision, Ndinga ya Mfumu, ya kele ve na kima yina lendaka kusoba Yawu to kutelemisa Yawu. Yina dibuundu kele na yawu nsatu na nkokila yayi kele malongi ya lukolo ve. Yina dibuundu kele na yawu nsatu na nkokila yayi kele denomination ve. Yina dibuundu kele na yawu nsatu na nkokila yayi kele ve credo. Yina dibuundu kele na yawu nsatu bubu yayi kele fungula ya Masonuku, Kielo. Na yina, Klisto kele Kielo, mpe Yandi kele Ndinga. Lukwikilu na Ndinga ya Nzambi ya moyo ke zibula bielo nionso.

Nzambi, pesa beto fungula. Pesa beto fungula.

⁹⁴ Hebreux, kapu ya 12, me tuba, “Na yina me tadila beto beto kele ya kuzunga na nkonga yayi ya nene ya bambangi, na yina beto losa bizitu nionso mpe kukondwa lukwikilu yina me simba beto, beto vwanda na kibakala samu na kukima tii na nsuka mbangu yina ba me zabisa beto na kukima.” Ya me tuba “disumu,” na yina, *disumu* kele “kukondwa lukwikilu.” Beno me mona? Ya kele kaka na disumu mosi, ya kele kukondwa lukwikilu.

⁹⁵ Mpe *disumu* zola kutuba “kukondwa lukanu.” Ya kele mutindu beno ke na kubula munduki, beno ke kondwa lukanu yina, beno ke sala mbote kusungika mbote munduki ya beno, beno me mona, samu ya kele na kima mosi ke tambula mbote ve. Beno me kondwa lukanu. Beno me mona, beno vutuka mpe beno meka diaka. Beno me mona? Ya zola kutuba beno fwana kubaluka, beno me kondwa lukanu. Ntangu beno ke zola kuvwanda Muklisto, mpe beno ke kwenda kukota na dibuundu mosi, beno me kondwa lukanu. Ntangu beno ke zola kuvwanda Muklisto, mpe ba me losila beno masa na nkumbu ya “Tata, Mwana, Mpeve-Santu,” beno me kondwa lukanu. Beno ke sala mbote na kuvutuka. Beno ke lungisa ve lukanu. Beno ke kwenda ntama, ya kele ya kieleka. Ya kele kaka na Kima mosi yina lendaka tula beno na nzila ya kieleka, ya kele Masonuku, Biblia, Ndinga. Na yina, zulu na ntoto ke luta, kasi Ndinga ya Nzambi ke luta ata fioti ve.

⁹⁶ Na yina, beno simba fungula, lukwikilu na Ndinga! Mpe konso kitini ya lukwikilu yina beno ke kwikila, mpe beno tula ntembe ata fioti ve, beno lenda zibula konso kielo yina me telama kati-kati ya beno mpe balusakumunu yina Nzambi kele na yawu samu na beno. Bika ti Nzambi kusadisa beto na kuvwanda na bafungula, ya kele kisambu ya munu. Beto kulumusa bayintu ya beto ntangu yayi samu na mpova ya kisambu.

⁹⁷ Tata ya beto ya Mazulu, beto ke vutula matondo na Nge na nkokila yayi ti Nge me pesa beto fungula samu na kuzibula mpulusu ya beto. Mu—mu ke vutula matondo na Nge samu na yawu, Mfumu, ti beto me kuzwa mpulusu, mpe samu na fungula yina beto me sadila tii na ntangu yayi. Kasi, Nzambi, pesa beto lukwikilu, ti Bandinga yayi nionso me sonama na kati ya Buku ya Nge kele mwa ba-goupille, mpe Fungula yayi ba me bokila Yesu... Kielo yayi, mu zola kutuba, ba me bokila Yesu; mpe fungula, ba me bokila lukwikilu, kusimba Ndinga nionso, ya ke zibula yawu. Ya ke katula mwa goupille yayi mpe beto lenda kukota na lusakumunu yayi. Tata ya Mazulu, pesa beto bafungula, ti beto kuvwanda na lukwikilu na bansilulu ya Nzambi, ti lukwikilu ya beto ke kubwa ve, ti beto ke vwanda na kisalulu ya Nge mpe samu na bayina ke vukanaka na beto.

⁹⁸ Lemvokila masumu ya beto samu na kukondwa lukwikilu, Mfumu, mpe sadisa beto na kuvwanda ya Nge. Beto ke kwisa ntangu yayi na mesa ya mbundana, mpe mu ke sambila, Tata ya

Mazulu, ti Nge ke lemvokila masumu ya beto nionso ya nkú, ti beto ke kota na kiesa ya kubundana na mesa ya Nzambi. Beto ke lombwa yawu na Nkumbu ya Yesu. Amen.

⁹⁹ Mpangi ya munu ya bakala, mpangi ya munu ya kento, kana beno kele na fungula ya Kimfumu, fungula samu na Kielo, fungula ya mpulusu, Nzambi sadisa bawu na kuzibula bielo mpe bika ti Yesu kukota. Bika Yandi pesa beno yina beno ke zolaka mingi—mingi.

¹⁰⁰ Ntangu yayi, kaka na ntwala beto kutanga samu na mbundana, mu ke zola kutuba kima mosi samu ya kele mbundana. Mpe ntangu beto ke kwisa na autel yayi, ya kele na mutindu mosi ya kukwisa, ya kele, kana beto me simba fungula ya lukwikilu na maboko ya beto, yina ke sala ti beto kuzaba ti ba me lemvokila masumu ya beto. Mpe kana beto kele ve na fungula yina samu na kuzibula Kielo yina, ti masumu ya beto kuzwa mulemvo, beto fwana ve kukwisa na mesa ya Mfumu. Samu, yandi yina ke kudia mpe yandi ke kunwa kukondwa kuzaba ti ya kele nzutu ya Mfumu, yandi ke kudia mpe yandi ke kunwa, kitumbu ya yandi mosi. Ntangu yayi, ya kele kieleka.

¹⁰¹ Mu banza ti mosi na mosi ya beto me zaba ti bubu yayi kele Journé Nationale ya Mbundana. Yayi kele kilumbu yina mabuundu nionso ke bakaka mbundana. Ya kele Journé Nationale ya Mbundana na yinsi ya muvimba. Mpe mu banzaka ti ya zolaka vwanda mbote na kutuba mpova mosi to zole samu na mbundana na ntwala beto ke baka yawu, na yina pasteur, kana yandi me zola, yandi ke kubika Masonuku samu na kutanga ntumunu ya mesa ya Mfumu. Ntangu yayi, mbundana yayi. . . Ntangu yayi, mu ke baka kaka pene ya minuti kumi.

¹⁰² Mbundana yayi yina beto ke zola kubaka, ke salaka makelele mingi kulutila malongi nionso na kati ya Biblia. Ya vwandaka ya bawu. . . mosi ya kuswana ya bawu na dibuundu ya ntete. Mpe bubu yayi ba-Protestant, mutindu ba-épiscopalien mpe ba-Methodiste, mpe mingi ya mabuundu ya ba-Protestant, ke ndima na kiesa nionso malongi ya ba-Catholique, Catholique Romaine, kana ba lendaka kuluta na zulu ya disakuba ya mbundana. Kasi ba ke ndimaka ti nganga-Nzambi lendaka kukwela mpe kuvwanda longi, dibuundu ya Catholique me ndimaka yawu mbala mingi na ba-conférence ya bawu mpe balukutakanu. Ba ke ndimaka yawu. Mpe ba me wisana samu na bisambu ya mutindu na mutindu, mpe nionso yina, dibuundu ya ba-Protestant ke ndimaka yawu. Mpe bakatekísima mpe nionso yina, mwa autel awa mpe kuna, mpe dibuundu ya Catholique ke ndima kusala yawu. Kasi ntangu ya ke kuma na mbundana, ya kele kisika yina ba ke kubwa. Muntu nionso yina me tangaka ntete masolo me zaba yawu. Kasi, na yina, na mutindu ya munu ya kubanza, ba lendaka kuyambula bima mingi, na ntwala mu—mu ke ndima yawu, beno me mona, samu yawu kele ve na kati ya Biblia.

103 Kasi mu ke zola ti beno tuba kima mosi na dibuundu ya Catholique. Beno me zaba ti dibuundu ya Catholique na mbandukulu, vwandaka dibuundu ya bantumwa ya pentecote? Ya kele kieleka! Ya vwandaka na mbandukulu ya dibuundu. Mpe beno me mona kisika bawu—kisika bawu me kuma, ba ke landila kaka na kukatula Ndinga samu na kukotisa dogme.

104 Mpe kana dibuundu ya Pentecote ke zinga diaka bamvula nkama, ya ke vwanaka ntama mingi na Biblia kulutila dibuundu ya Catholique kele bubu yayi, landila mutindu mambu ke tambula bubu yayi.

105 Ya lombaka bamvula mingi na dibuundu ya Catholique, bamvula nkama tatu samu na kukwenda ntama na Yawu, kubanda dibuundu ya ntete tii na organisation ya dibuundu ya Catholique Romaine, yina ba bandaka kuna. Mpe bawu bandaka, na kukotisa bantu ya nene ya lukumu mpe nionso yina, mpe ba katulaka *yayi* mpe ba kotisaka *yayi*, mpe kukatula *yayi* mpe kuyika *yina*, mpe kukatula biteki ya mimpani mpe kutula biteki ya Buklisto, mpe nionso yina, mpe ke kakula ntangu nionso na zulu ya Yawu tii kuna ba me kuma na yina ba ke na yawu bubu yayi, dibuundu ya Catholique Romaine.

106 Mpe dibuundu ya ba-Protestant Pentecotiste yina ke zingaka kubanda bamvula makumi tanu, mpe na kumonaka mutindu yawu me kubwa kisika yina ya bandaka, ya ke vwanaka yimbi mingi kulutila dibuundu ya Catholique, na bamvula nkama mosi. Ya kieleka. Yina kele diambu ya nene na kutuba, kasi beno tala kaka kisika bawu me kubwa. Ba me kota na organisation, ba me kota na kukakula *yayi* mpe *yina*, mpe bima yankaka nionso. Mpe beno tala, beno me mona, na ke vutuka na manima.

107 Kasi, *mbundana*, ba me bokila yawu “madia ya nkokila ya Mfumu.” Ntangu yayi, bantu mingi, ba ke zolaka kubaka yawu na suka. Ba me tuba ve na kati ya Biblia ti ya vwandaka madia ya Yandi ya *suka*. Mpe wapi mutindu bantu bubu yayi, wapi mutindu bantu bubu yayi lendaka landila na kutuba “madia ya Mfumu ya nkokila,” mpe ba ke salaka yawu ve. Ba me katula *madia ya nkokila*, mpe ba me zimbana yawu, mpe ba me bokila yawu “madia ya midi,” buzoba. Madia ya nkokila!

108 Ntangu yayi, ya ke vwandaka ntangu nionso kuswana na bantangu ya Biblia, ya vwandaka kuswana na ntangu yina. Bantu ke bakulaka yimbi madia ya Mfumu ya nkokila. Ntangu bawu vwandaka kwisa na mesa, Paul tubaka na ba-Corinthien yina, ba vwandaka kwisa mpe ba vwandaka lawuka malafu na mesa ya Mfumu. Beno me mona, ba vwandaka bakula yawu yimbi na ntangu yina. Yandi tubaka, “Kana beno ke zola kudia, beno kudia na bayinzo ya beno.”

109 Mpe kima yankaka, ba vwandaka bakula yawu yimbi, yina ya vwandaka. Bansumuki, mpe bantu yina vwandaka zinga na masumu, vwandaka kwisa mpe vwandaka baka mbundana. Mpe

ba vwandaka bakula yawu yimbi. Bakala mosi vwandaka zinga na mama ya yandi, bokilo ya yandi, mpe dibuundu tubaka na yandi samu na yawu; kasi yandi vwandaka landila kaka na kubaka mbundana na mesa.

¹¹⁰ Mpe ya vwanda na kukabwana na kati ya bawu, mpe ba vwandaka landila kaka kubaka mbundana. Yandi tubaka, “Mu me kuwa ti beno ke zinga mutindu Bantu ya makanda. Mpe ya kele—ya kele na kubendana na kati ya beno, mutindu ya kele ntete-ntete na—na yinzo ya Cephas, mpe nionso yina.” Yandi tubaka, “Beno ke zinga mutindu Bantu ya makanda.” Beno me mona, ba bakulaka yawu yimbi.

¹¹¹ Mbundana ntangu nionso ba ke bakulaka yawu yimbi. Ntangu yayi, mu lendaka landila na kutuba yawu na bangunga mingi, kasi beto fwana kubaka mbundana yayi mpe beto ke sukula makulu. Ntangu yayi ba me zimbana kusukula makulu, kasi kaka mwa ba-denomination fioti. Ba-Pentecotiste mingi me kwenda ntama na yawu kimakulu. Beno me mona? Mpe kasi ya kele kaka na Biblia kaka mutindu ba sonikaka yawu. Beno me mona?

¹¹² Ntangu yayi, Rome ke bokilaka yawu ve “mbundana.” Ba ke bokilaka yawu “misa, ya kele misa ya santu.” Ba ke bakaka ve mbundana, ba ke bakaka misa. Ya kele misa, mpe ya kieleka misa ke katula ntendulu ya kieleka ya mbundana. *Misa* zola kutuba “kubanza.” Ba ke bakaka misa, kubanza (ti na kusalaka yayi na misa) ti Nzambi ke lemvokila masumu ya bawu, na kubakaka “nzutu ya kieleka ya Klisto, yina nganga-Nzambi ke soba na Nzutu mpe Menga ya Klisto,” ba ke baka yawu, na kubanzaka ti Nzambi ke zimbana masumu ya bawu na kusalaka mutindu yina. Ya kele misa.

¹¹³ Ba-Protestant ke bokilaka yawu “mbundana.” Mbundana zola kutuba “kuvutula matondo.” Ti ba-Protestant... Ba-Catholique ke baka misa, na kubanzaka ti na misa yayi Nzambi ke lemvokila bawu yimbi ya bawu. Ba-Protestant ke bakaka yawu na kuvutulaka matondo samu na yina nionso me salamaka ntete na Nzambi na nzila ya mbundana; kubundana na Yandi, ti nionso yina me salama dezia. Ba-Catholique ke banza ti ya me salama; ba-Protestant ke tuba ti ya me salama dezia. Catholique ke na kukiufula kana masumu ya yandi me kuzwa mulemvo; Protestant ke ndima ti ba me kuzwa mulemvo ya masumu ya yandi, ti yandi kele na kimpwanza. Mpe mbundana kele kubundana na Nzambi. Mpe bima yayi beto ke bakaka, ya kele ve *kubanza* ti masumu ya beto me kuzwa mulemvo, kasi yawu *me* kuzwa mulemvo. Samu ya kele... Samu na mosi ya kele kubanza; mpe samu na yankaka ya kele lukwikilu. Mosi ke banza ti yandi kele ya kusungama; mpe yina yankaka me zaba ti yandi kele ya kusungama. Beno me mona? Mosi yankaka, ke na kubanza, samu yandi me zaba ve kisika yandi kele; yina yankaka me zaba ti yandi kele ya kusungama, samu yandi me zaba yina

Nzambi me tuba. Yawu yina. Yawu yina ke sala luswaswanu. Na yina, ntangu beno ke kubanza kaka, beno sala keba; kasi ntangu beno me zaba, na yina beno kwenda na ntwala. Beno me mona, na yina beno kele na mbundana na Nzambi. Protestant kele, yandi ke tubaka ti yandi me kuzwa mulemvo mpe yandi me zaba yawu; Catholique kele na misa, yandi ke banza ti yandi ke kuzwa mulemvo. Ya kele kaka mutindu yayi: mosi kele mulombi, yandi ke banza ti nionso ke tambula mbote, beno me mona; yina yankaka kele mulombi yina ke vutula matondo samu na yina ba me salaka dezia. Bawu zole kele milombi. Kasi mosi ke na kulomba, yandi ke banza ti yandi ke kuzwa yawu; yina yankaka me zaba ti yandi kele na yawu, mpe yandi me vutula matondo samu Yandi me pesa yawu na yandi. Ntangu yayi, yawu yina ke sala luswaswanu. Yawu yina kubundana. Yinga, tata. Mosi ke na kubanza ti yandi me kuzwa mulemvo ya masumu; yina yankaka me zaba ti yandi me kuzwa mulemvo ya masumu, mpe yandi ke vutula matondo samu na yawu.

114 Na yina, mbundana kele samu na Baklisto yina me butuka mbala ya zole na Mpeve ya Nzambi. Mpe *kubutuka mbala ya zole* ke zola ve kutuba kaka ti beno kele na Mpeve-Santu. Ntangu yayi beno bambuka moyo. Ntangu yayi, bantu mingi ke longaka yawu. “Mu me zaba ve muntu yina ke longaka yawu mutindu yayi,” mutindu Mpangi Arganbright ya kiboba tubaka na nkokila yina na chaire awa, beno me mona. Kasi, kubutuka mbala ya zole kele ve mbotika ya Mpeve-Santu. Masonuku ke simbisaka yawu ve, mu banza ve, beno me mona, na mutindu ya munu ya kumona yawu. Beno me mona? Mu ke kwikilaka ti ba ke butukaka mbala ya zole. . .

115 Mpe yawu yina mu ke sadilaka mpova yayi mbotika na Nkumbu ya Yesu Klisto, kasi samu na kukuma ya malu-malu ve. Ntangu yayi, ba-Pentecotiste, dibuundu ya ba-Pentecotiste Unis, ke botikaka na Nkumbu ya Yesu Klisto samu na kuvutuka ya malu-malu. Mu ke kwikilaka yawu ve. Mpe ba lendaka sala yawu kana bawu me zola. Kasi mu ke kwikila ti Pierre tubaka, “Beni balula ntima,” ntete. Masa ke katulaka masumu ve. Dibundu ya Klisto ke longaka yawu mutindu yina. Kasi mu ke kwikilaka ti kubalula ntima, mawa ya busantu; *kubalula ntima* zola kutuba “kubaluka, kuvutuka,” beno me kondwa lukanu, “beno banda diaka.” Beni sala yawu ntete! Mpe mbotika ya beno na kati ya masa kele kaka kundima na nganda ti kima mosi me salama na kati ya beno, ti beno me ndima Klisto mutindu Mvulusi ya beno.

116 Mu banza ti ya kele kaka bamambeke ya dibuundu yayi awa na nkokila yayi, mutindu mu me zaba, mu ke vwandaka awa mingi ve samu na kuzaba nani ke kwisaka awa to ve. Ba tongaka munu awa ntama mingi ve samu mu botikaka bakala mosi ya kiboba, awa na baptistère. Mpe mu kwendaka mona yandi, yandi vwandaka bakala ya mbote ya kiboba. Mu vwandaka na bweso

ya kutwadisa dibuta ya yandi nionso na Klisto, bawu nionso kele Baklisto. Bakala yayi ya kiboba vwandaka bakala mosi ya mbote ya kiboba, mpe mu vwandaka zola yandi mpe mu tubaka na yandi, “Tata, samu na yinki nge ke kuma Muklisto ve?” Yandi ke zolaka munu.

117 Yandi tubaka, “Mpangi Branham, mu ke kuma Muklisto ntangu mu ke kuma mbote mingi.”

118 Mu tubaka, “Mu ke tuba na nge yina nge ke sala, Papa. Sosa kisika yina nge ke mona ti nge ke kuma mbote mingi, na yina tuba na munu kisika yina, mu ke zola mpe kukwenda kuna.” Mu tubaka, “Klisto kwisaka ata fioti ve samu na kuvulusa bantu ya mbote. Yandi kwisaka samu na kuvulusa bantu ya yimbi.” Ntangu nge ke banza ti nge kele mbote, na yina Yandi kwisaka ve samu na kuvulusa nge. Yandi kwisaka samu na kuvulusa bantu yina Yandi me zaba ti bawu kele bantu ya yimbi. Beno me mona? Klisto kufwaka samu na kuvulusa bansumuki. Beno me mona? Mpe mu tubaka, “Papa, tala ndilu yina kele awa.”

Yandi tubaka, “Mbote, mu ke kunwaka makaya.”

Mu tubaka, “Mu ke tubila yawu ve.”

Yandi tubaka, “Mu mekaka na kuyambula yawu, Mpangi Branham.”

Mu tubaka, “Mbote mingi, beto ke tubila ve makaya.”

Yandi tubaka, “Mbote, ntangu mu lendaka . . .”

119 Mu tubaka, “Kutuba diaka ve—ve samu na yawu, bika yawu na lweka. Mu ke zola kuyufula nge kiuvu mosi.”

Yandi tubaka, “Mbote mingi, yinki ya kele?”

Mu tubaka, “Nge ke kwikilaka ti Nzambi kele?”

120 Yandi tubaka, “Ya kieleka, mu ke kwikilaka yawu.” Yandi tubaka, “Mu ke kwikilaka ya kieleka mutindu mosi na nge, mu banza, Mpangi Branham.”

121 Mu tubaka, “Nge ke kwikilaka ti Nzambi yina bindaka dikanda ya Yandi mpe kumaka muntu mpe zingaka na kati ya beto na muntu ya Yesu Klisto, samu na kuvulusa bantu?”

Yandi tubaka, “Yinga, mu ke kwikila yawu.”

“Mpe Yandi kufwaka samu na kuvulusa bansumuki mutindu nge kele mpe mutindu munu kele?” Beno me mona?

“Yinga, mu ke kwikila yawu.”

122 Mu tubaka, “Ntangu yayi, ya kele mutindu yayi. Beto nionso kele na kati ya kivinga ya nene awa, mpe beto kele na kati ya boloko, mpe mu lendaka ve kutelama na nsongi yayi mpe kutuba ‘yayi ke sadisa munu samu na kubasika na boloko,’ mu ke telama na nsongi yina kuna mpe mu ke tuba ‘yina ke sadisa munu samu na kubasika na boloko,’ beto nionso kele kaka kisika mosi. Mpe muntu nionso yina me butuka na yinza yayi me butuka na kati

ya disumu, me salama na disumu ya nkú, me kwisa na yinza na kutubaka baluvunu. Yandi kele renegat, na kubanda.”

123 Muntu mosi yufulaka munu kilumbu yina, yandi tubaka, “Mpangi Branham, kana . . . luswaswanu kele kati-kati ya Adam na Eve, mpe bana ya bawu bubu yayi, kana bawu nionso vwandaka kinkonga, ba vwandaka tambula na . . . Banzutu ya bawu zolaka vwanda mutindu mosi?”

124 Mu tubaka, “Ve, tata.” Beto vwandaka vutuka na kuzomba bampadi, Mpangi Fred na munu, mpe nkonga ya bantu yankaka. Mu tubaka, “Ve, ba zolaka vwanda ve mutindu mosi.”

125 Yandi tubaka, “Nge ke zola kutuba ti Eve ke vwanda ve kento mutindu bana ya yandi ya bakento, mpe Adam ke vwanda ve mutindu bana ya yandi ya babakala?”

Mu tubaka, “Na luzitu nionso, kasi na mutindu nionso ve ya nzutu.”

Yandi tubaka, “Yinki zolaka vwanda luswaswanu?”

126 Mu tubaka, “Ba zolaka vwanda ve na mutolo. Ba vangaka bawu. Ya kieleka. Ba vwandaka ve ya kukangama na kima mosi.”

127 Ntangu nionso ya ke vwanda na yina nionso ke butuka na yinza yayi, ya ke talisa ti ya kele renegat, na mutindu nionso. Ya kieleka. Mu tubaka, “Ya kieleka, luswaswanu kele. Ba zolaka vwanda ve na mutolo. Ba vwandaka ve ya kukangama na kento mosi ve, samu na kukwisa awa.” Beno me mona, Nzambi vangaka bawu.

128 Ntangu yayi, mu tubaka, “Mu ke zola kutuba kima mosi. Muntu nionso yina kele na kati ya boloko yayi, nani kele ya santu? Nani me butuka ve na sexe? Nani lenda sadisa muntu yankaka, ya vwanda nani? Beto nionso kele na kati ya boloko yayi. Kasi Nzambi Yandi mosi me kuma mosi ya bivangu ya Yandi mpe Yandi me kwisa na nganda ya sexe, na nzila ya Menga ya santu yina Yandi vangaka Yandi mosi, mpe na nzila ya Menga yina Yandi me vulusa beto.” Mu tubaka, “Nge ke kwikila yawu, Tata?”

Yandi tubaka, “Mu ke kwikila yawu.”

129 Mu tubaka, “Klisto kufwaka samu na bantu ya yimbi mutindu nge. Ntangu yayi, ya kele kaka na kima mosi ya kusala. Ya kele na kima mosi ve nge lendaka sala. Yandi ke pesa yawu na nge. Nge lendaka ve kuzwa yawu na ngolo ya nge. Nge lendaka ve kusala kima mosi samu na kuzwa yawu. Yandi ke pesa yawu na nge. Nge ke ndima yina Yandi salaka samu na nge, samu na kukeba nge na difelo?”

130 Yandi tubaka, “Yandi ke sala yawu.” Yandi tubaka, “Kasi kana mu lendaka kaka kuyambula makaya yayi.”

¹³¹ Mu tubaka, “Makaya ke tala diambu ya yawu mosi. Nge kaka . . . Mu ke lomba na nge ve. Mu kele ve muntu ya misiku. Mu ke kwikilaka na lemvo. ‘Mpe bayina nionso Tata pesaka Munu ke kwisa na Munu.’” Mu tubaka, “Kana nge ke kwikila yawu na ntima ya nge ya muvimba!”

Yandi tubaka, “Na ntima ya munu ya muvimba, mu ke kwikila yawu.”

¹³² “Na yina nge ke ndima yawu na lufulu yina, ti nge kele ve ya kulunga samu na yawu, kasi Yandi kele Yina kele ya kulunga? Kutala ve na nge mosi; tala na Yandi, samu nge lenda ve kusala kima mosi samu na nge mosi. Tala na Yandi yina salaka kima mosi samu na nge. Yinki samu na Yandi?”

“Oh,” yandi tubaka, “Yandi kele ya kulunga.”

Mu tubaka, “Yawu yina, ntangu yayi ndima yina Yandi ke pesa nge.”

Yandi tubaka, “Mu me ndima yawu.”

¹³³ Mpe mu botikaka yandi na Nkumbu ya Yesu Klisto. Mpe yandi basikaka awa mpe yandi pelisaka dikaya.

¹³⁴ Mwa basabala fioti me luta mu vwandaka kuna na yinzo ya yandi. Na mpimpa mosi mu monaka vision mosi, ya yinti mosi yina vwandaka kaka na matiti ya mubisu yina ba zengaka, mpe ya vwandaka ya kubwa. Mu monaka mabaya ya kubula bansonso na zulu ya yawu. Kaka na lweka ya dibaya ya nsuka ya vwandaka na kima mosi ya mfunu mingi. Mpe kuna na nsi ya dibaya yina, kaka na nsuka ya yawu, yina vwandaka suka mutindu *yayi*, yinti vwandaka ya kubukana kaka na kisika yina. Mpe Ndinga mosi tubaka, “Ya lendaka vwanda nge,” to, “Ya zolaka vwanda nge.” Mpe Tata Cox kubwaka, yandi bukanaka mukongo *awa*. Mpe kilumbu ya kulanda na suka ba natilaka yandi makaya ya yandi, ntangu yandi vwandaka na mbeto, nsatu yina bikaka yandi. Basabala me luta! Yandi me mekaka ata mosi ve, yandi ke zolaka ata mosi ve to kima yankaka ve. Beno me mona? Mpe mu monaka yandi na mwa ntangu fioti me luta, ntangu maboko ya yandi vwandaka nionso ya mpembe, na mwa sabala fioti me luta, na makaya, mpe ntangu yayi yandi ke kanga ntima ve ti mosi kuvwanda pene-pene ya yandi. Beno banda na mbandukulu! Beno meka ve na kukuma mbote; beno kele yimbi, na kubanda, mpe kima mosi ve beno lenda sala. Ya kele na ndilu yina ke kabula, mpe bantu nionso kele na lweka yina.

¹³⁵ Ntangu yayi, ntangu mu butukaka na yinza yayi, na nzila ya ngwisani ya busantu ya makwela, kati-kati ya tata ya munu mpe mama ya munu; na kati ya kivumu vwandaka diki, na kati ya ba-glande ya tata ya munu vwandaka cellule ya menga. Luzingu ya munu me katuka na cellule yina ya menga (na diki ya mama ya munu ve), na cellule ya menga ya tata ya munu. Mpe ntangu cellule yina ya menga kumaka na kisika ya yawu samu na kukutana na diki, ntangu ya salaka yawu, Nzambi tumaka

na nkadulu na kupesa munu nzutu mosi. Mpe kele na ntangu yina mu me butuka na kati ya dikanda ya bantu, mu me kuzwa bweso ya ku—kukuma muntu ya mayele mutindu bantu kele, na yina mu lendaka nata tomabilu, to mu lendaka sala bima mutindu bantu ke salaka, kutambula, kutuba, kunata tomabilu, mpe nionso yina. Ba pesaka munu yawu, samu mu butukaka na kati ya dibuta ya bantu, mpe mu me kuzwa ngolo ya mayele samu na kuvwanda muntu.

¹³⁶ Ntangu yayi, ntangu mu butukaka na kati ya dibuta ya Nzambi, mu kwisaka na nzila ya Menga, Menga pesaka munu Luzingu. Na yina na manima mu me kuma ya moyo kati na Klisto, Yandi botikaka munu na Mpeve-Santu mpe ngolo, samu na kuvwanda mwana ya Nzambi. Ntangu yayi, kaka mutindu mu lendaka tambula, kutuba mutindu muntu, kunata tomabilu ya munu mutindu bantu, ntangu yayi ntangu mu me kuzwa Mpeve-Santu, mu me kuzwa ngolo samu na kubasisa bampeve ya yimbi, samu na kutuba bandinga ya malu-malu, kulonga Nsangu ya mbote, kubelusa bambevo. Mu me botama! Mu me butuka ve; kasi mu me botama!

Bawu vwandaka ya kuvukana na kivinga ya zulu,
 Bawu nyonso vwandaka sambila na Nkumbu ya Yandi,
 Bawu vwandaka ya kubotama na Mpeve-Santu,
 Mpe ngolo samu na kisalu kwisaka.

¹³⁷ Amen. Beno ke kwikila tii kuna beno ke kuzwa Luzingu ya Kukonda nsuka, mpe beno me butuka mbala ya zole na lukwikilu ya beno. Yesu tubaka, na Santu Jean 5:24, “Yandi yina ke kwikila Bandinga ya Munu mpe ke kwikila na Yandi yina fidisaka Munu, yandi kele na luzingu ya kukonda nsuka,” ya kele ve na Mpeve-Santu, yandi kele kaka na luzingu ya kukonda nsuka. Yandi me butuka na dibuta ya Nzambi. Mpe na yina yandi me botama na Mpeve-Santu, na ngolo ya mayele ya lukwikilu, samu na kukwikila Nsangu ya mbote mpe samu na kutula Yawu na kisalu mpe kusadila Yawu mbote. Amen. Na yina yandi ke zinga mutindu mwana ya Nzambi. Na yina yandi lenda basisa bampeve ya yimbi. Yesu tubaka, “Bidimbu yayi ke landa bawu!” Beno me mona? “Na Nkumbu ya Munu ba ke basisa bampeve ya yimbi, ba ke tuba bandinga ya malu-malu, ba ke simba banioka, ba ke kunwa ndikila.” Beno me mona, yandi ke kuzwa ngolo na Mpeve-Santu, samu na kusala bima yayi.

¹³⁸ Ntangu yayi, ntangu Yandi kwendaka, Yandi tubaka, “Ya kele mfunu mingi samu na Munu ti Mu kwenda. Samu, kana Mu me kwenda ve, Mpeve-Santu ke kwisa ve.” Beno me mona? Na yina ntangu Yandi ke kwisa, Yandi ke kwisa samu na kusemba yinza ya disumu, mpe kulonga kieleka, mpe kotalisa beno bima yina ke kwisa (ya kele ba-vision). “Yandi ke baka bima yina Mu

me longa beno, mpe Yandi ke talisa yawu na beno.” Samu na Bandinga yina Yandi kwisaka . . . Muntu mosi ve lendaka bakula Ndinga kukondwa mbotika ya Mpeve-Santu. Mpe ntangu muntu mosi ke tuba ti yandi kele na mbotika ya Mpeve-Santu, mpe yandi ke manga ti Ndinga kele ya kieleka, kima mosi ke tambula mbote ve.

¹³⁹ Paul vwandaka muntu yina vwandaka sawula Ngwisani ya Malu-malu. Ya vwandaka ve, Ngwisani ya Malu-malu vwandaka ba me sonikaka yawu ntete ve. Paul vwandaka muntu yina vwandaka sawula Buklisto, Saul. Mpe ntangu yandi kuzwaka Mpeve-Santu, yandi kwendaka kuna na Asie bamvula tatu mpe yandi longukaka Masonuku, samu ba longusaka yandi na Gamaliel, mulongi ya nene. Na yina ntangu yandi vutukaka, mpe bamvula kumi na yiya na ntwala, yandi kwendaka kutana na Pierre na Jérusalem, mpe yandi monaka ti Nsangu ya mbote ya bawu vwandaka mutindu mosi Mpova na Mpova. Nzambi mosi yina nataka Pierre na kulonga na kilumbu ya Pentecote mpe tubaka na bawu na kubalula ntima mpe kubaka mbotika na Nkumbu ya Yesu Klisto, Mpeve-Santu mosi yina talisaka yawu na Paul, mpe tubaka na bawu na ba-Actes 19 na manima ba botikaka bawu kilumbu mosi na Jean, yandi tubaka, “Beno fwana baka diaka mbotika, na Nkumbu ya Yesu Klisto.” Beno me mona?

¹⁴⁰ Beno me mona, Mpeve-Santu ke kangamaka ngolo na Masonuku. Lukwikilu ya yandi na Yawu ke zibula mansweki nionso. Amen. Biblia me tuba, na Jean ya Ntete kapu 5:7, “Ya kele na bima tatu yina ke pesa kimbangi, na Mazulu: Tata, Ndinga (yina vwandaka Klisto), mpe Mpeve-Santu. Bima tatu yayi kele Mosi.” “Mpe ya kele na bima tatu yina ke pesa kimbangi na ntoto: masa, Menga, Mpeve. Bima tatu yayi kele mosi ve, kasi yawu ke wisanaka.” Ntangu yayi, beno lendaka ve kuvwanda na Tata kukondwa kuvwanda na Mwana, beno lendaka ve kuvwanda na Mwana kukondwa kuvwanda na Mpeve-Santu; Bawu kele Mosi. Kasi beno lenda vwanda ya kunungisama kukondwa kuvwanda ya kusantisama, mpe beno lendaka vwanda ya kusantisama kukondwa kuvwanda na Mpeve-Santu. Kusantisama kele na nzila ya Menga, Luzingu ke kwisaka na nzila ya Menga. Beno me mona? Mpe Mpeve-Santu kele ngolo ya Nzambi, beno me mona, ngolo yina ba me pesa na dibuundu.

¹⁴¹ “Beno ke kuzwa” (yinki?) “ngolo,” Actes 1:8, “na manima Mpeve-Santu yayi ke kwisa na zulu ya beno. Beno ke kuzwa ngolo!” (Ya kele ve ti “beno ke butuka mbala ya zole.”) “Beno ke kuzwa ngolo na manima Mpeve-Santu ke kwisa na zulu ya beno. Na yina beno ke vwanda bambangi ya Munu na Jérusalem, na Judée, mpe na Samarie, tii na bansuka ya ntoto.” Beno me mona? Beno ke kuzwa ngolo na manima beno ke kuzwa Mpeve-Santu. Kasi ntete beno fwana kuzwa Mpeve-Santu mpe yina kele ngolo ya Nzambi, beno me mona, samu na kutalisa mpe kumonisa.

Beno kele—beno kele. . . mutindu beno vwandaka muntu, mpe beno longukaka samu na kutuba mpe kutambula mpe kusala bima yina bantu ke salaka; ntangu beno me botama na Mpeve-Santu, beno ke baka ngolo samu na kuzinga mutindu bana-babakala mpe bana-bakento ya Nzambi. Kuyituka ve ti bantu ke zinga mpe ke sala mutindu ba ke na kusala bubu yayi, ba me fulukaka ata fioti ve na Mpeve-Santu. Kana ya vwandaka mutindu yayi, ba zolaka zinga mutindu yankaka. Ba ke tubaka ti ba kele na yawu, kasi Yesu tubaka, “Beno ke zaba bawu na bambuma ya bawu.” Na yina wapi mutindu beno lendaka sala yawu, beno me mona, mambu nionso kele ya kubalula. Beno me mona? Kasi beno vutuka na mambu yango!

¹⁴² Ntangu yayi, kana beno ke tambula na mutindu ya kusungama mpe beno ke tubaka ti beno kele Muklisto, beto ke bokila beno na nkokila yayi na mesa ya Mfumu. Bubu yayi, na ntembe ve, ba me baka mbundana na yinsi ya muvimba, bayankaka mutindu yayi mpe bayankaka mutindu yankaka. Kasi mu banza ti mutindu ya mbote ya kusala kele kulanda Masonuku, kulanda kaka mutindu bawu vwandaka sala yawu na kati ya Masonuku. Mu banza ti ya ke vwanda ya kulunga.

¹⁴³ Nge kele na Biblia ya nge, Mpangi Neville? Mpangi Neville ke tanga ntangu yayi Masonuku. [Mpangi Neville me tuba, “Na kapu ya 11 ya ba-Corinthiens ya Ntete, kubanda na nzila ya 23,” mpe beto ke tanga Masonuku yayi ke landa—Mu.]

[Ya kieleka ndongosolo yina mu kuzwaka na sika ya Mfumu mpe yina mu zabisaka beno kele mutindu yayi, Na mpimpa ya kilumbu yina ba yekulaka Mfumu Yesu yandi bakaka dimpa:]

[Mpe na manima ya kutonda Nzambi, yandi bukunaka yawu, mpe tubaka, Beno baka, beno kudia; yayi kele nzutu ya munu, yina mu ke na kupesa samu na beno: beno sala mutindu yayi samu na kubambukila munu moyo.]

[Mutindu mosi mpe na manima ya kudia, yandi bakaka mbungu, mpe tubaka, Mbungu yayi kele ngwisani ya malu-malu yina me salama na menga ya munu: konso ntangu yina beno ke kunwa yawu, beno sala mutindu yayi samu na kubambukila munu moyo.]

[Ya kieleka konso ntangu yina beno ke kudia dimpa yina, mpe beno ke kunwa mbungu yina, beno ke zabisa nsangu ya lufwa ya Mfumu tii ntangu yandi ke vutuka.]

[Yawu yina muntu yina ke kudia dimpa, to ke kunwa mbungu ya Mfumu, na nkadulu ya kulunga ve, yandi ke sala disumu na nzutu mpe menga ya Mfumu.]

[Na yina konso muntu fwana kuyindula na kati ya ntima ya yandi wapi mutindu kele nkadulu ya yandi, ntete na kudia dimpa mpe kunwa mbungu yina.]

[*Ya kieleka muntu yina ke kudia dimpa mpe ke kunwa mbungu ya Mfumu kukondwa kuzaba ti, ya kele nzutu ya Mfumu, ke kuzwa kitumbu na sika ya Nzambi.*]

[*Yawu yina na kati ya beno kele na bambevo mingi mpe bantu ya banzutu ya kulemba, mpe ti lutangu ya nene ya bantu me kufwaka.*]

[*Kana beto tala ntete na kati ya ntima ya beto wapi mutindu kele nkadulu ya beto, Nzambi ke fundisa beto ve.*]

[*Kasi ntangu Mfumu ke fundisaka, yandi ke sembaka beto samu ti beto kuzwa ve kitumbu kintwadi na bantu ya yinza.*]

[Mpangi Neville me tuba, “Mfumu kubwela balusakumunu na lutangu ya Ndinga ya Yandi.”]

¹⁴⁴ Ya ke vwandaka ntangu nionso kima mosi ya santu mingi, kima mosi ya kuvedila mingi, mu banza ti beto lendaka kulumusa bayintu ya beto ntangu yayi mpe kusambila na pima nionso. Beno sambila samu na munu, mu ke sambila samu na beno. Beto sambila samu na mosi na yankaka, ti Nzambi ke vwanda na mawa samu na beto bivangu ya kukondwa kulunga yina me belama na kubaka kisakramento yayi ya nene samu na kubambukila moyo na lufwa ya Mfumu ya beto.

¹⁴⁵ [Mpangi Branham me zenga fioti mpe ke na kusambila na pima nionso. Kisika ya mpamba na bande—Mu.] Kisambu yayi ya kundima beto ke pesa Nge, Tata ya beto, na zulu ya autel ya Nge ya wolo, na Munkayulu ya beto, Mfumu Yesu. Beto ke lomba yawu na Nkumbu ya Yandi. Amen.

¹⁴⁶ Ntangu yayi mu ke kwikila ti bambuta ke baka bisika ya bawu, mpe bawu ke . . . ya dibuundu, mpe ba ke nata bantu na ntwala malembe-malembe, ndonga na ndonga, samu na mbundana. Beno banza ntangu nionso na kisambu yayi:

Mwana-dimeme ya luzolo yina fwaka, Menga
ya Nge ya ntalu
Ya ke zimbisa Ngolo ya yawu ata fioti ve,
Tii na kilumbu yina Dibundu ya Nzambi yina
me sumbama
Ke vuluka, mpe ke sumuka diaka ve.

Beto kulumusa bayintu ya beto.

¹⁴⁷ Tata ya kifuluka na Lemvo mpe na Busantu, Yehowa, ya Ngolo nionso ya nene, fidisa balusakumunu ya Nge na zulu ya bantu ya Nge mutindu beto ke na kuingila. Lemvokila masumu ya beto. Mpe ntangu yayi beto ke pesa na Nge kisakramento yayi, vinu yayi, bambuma yayi ya vinu ba me kulisa, mpe yina maboko ya balongi yayi me kunika. Mpe ya me kituka vinu samu na diambu yina beto ke nata yawu ntangu yayi na Nge, ti ya ke talisa na beto Menga ya Mfumu ya beto Yesu Klisto. Mu ke

sambila Nge, Tata, na kusantisa vinu yayi samu na lukanu yayi. Lemvokila masumu ya beto nionso. Mpe bika ti muntu nionso yina ke kubaka vinu na nzutu ya bawu, bika ti bawu kuzwa mavimpi, ngolo, mpe mpulusu na Nge. Pesa yawu, Mfumu. Beto ke lomba yawu na Nkumbu ya Yesu. Amen.

¹⁴⁸ Biblia me tuba ti Yandi bukaka dimpa mpe sakumunaka yawu, Yandi tubaka, “Beno baka mpe beno kudia, yayi kele Nzutu ya Munu yina ba me buka samu na beno. Beno sala mutindu yayi samu na kubambukila Munu moyo.” Mpe ntangu beto ke baka mwa bitini yayi ya dimpa, ya kosher, yina me salama kukondwa levile, ya me salama na Baklisto, ya me salama samu ti yawu—yawu ke talisa Nzutu ya Klisto. Beto ke zaba ti—ti ya vwandaka bilandi na ntangu ya Klisto, to na ntangu ya dibuundu, yina bakaka mwa bitini ya mampa yayi mpe kukubikaka madia ya nkokila ya madia ya nkokila ya nsuka, na ntangu ya madia ya nkokila ya nsuka ya Klisto. Mpe na kati ya Biblia, ya vwandaka bilandi yina vwandaka pesa bima yayi na bantu. Mpe bubu yayi, bilandi ya ntangu ya beto, bampangi ya beto ya babakala awa na dibuundu, bilandi ya Diambu yayi, ke pesa yawu na bantu. Mpe ba ke baka mwa bitini yayi ya mampa mpe ke pesa yawu na bantu.

¹⁴⁹ Mpe ntangu yayi na yina beno ke baka dimpa yayi, beno bambuka moyo, ya ke talisa Mwana-dimeme. Bamvula mingi me luta ntangu ba yokaka na tiya mwana-dimeme ya Israel, mpe bawu kudiaka yawu na matiti ya ndudi, bantu bakaka ngolo; basapatu ya bawu kubebaka ve, bilele ya bawu kununaka ve, na nzietolo ya muvimba tii ba kumaka na yinsi ya nsilulu. Bika ti Nzambi kukeba beto na mavimpi ya mbote, na kiese, samu na kusadila Yandi tii kuna beto ke kuma na Yinsi ya Nsilulu yina Yandi pesaka beto.

Beto sambila.

¹⁵⁰ Tata ya kufulukuka na Lemvo, na yina mu me tuba na nkokila yayi samu na Nzutu yayi ya Santu, mpe ya kusantisama ya Mfumu ya beto, na Yandi vwandaka Bunzambi ya muvimba, ntangu mu ke banza na Nzutu yina ba bulaka fimbu mpe—mpe ba bukaka, mpe Menga vwandaka basika, mukongo ya Yandi mpe bampanzi ya Yandi yina vwandaka sema, samu na bafimbu yina ba vwandaka bula na mukongo ya Yandi, ntangu mu ke banza ti yawu yina dimpa yayi ba me bula, ya ngolo ke talisa, nionso yina ke kindisa bantima ya beto, beto ke tula bantima ya beto, Mfumu, na zulu ya autel ya Nge na nkokila yayi. Lemvokila beto, O Nzambi. Mpe bika ti dimpa yayi ba me buka, na ntangu ya ke kota na yinwa ya bisadi ya bantu yayi, bisadi ya Nge, mpe bika ti bawu kuzaba ti ya vwandaka Nzutu ya Nge ya ntalu yina ba bukaka mpe ba lwadisaka, mpe na bamputa ya nge beto me beluka. Pesa yawu, Mfumu. Santisa dimpa yayi ya kosher samu na kulungisa lukanu ya yawu. Beto ke lomba yawu na Nkumbu ya Yesu. Amen.

Beno vingila fioti.

¹⁵¹ Ya kele ve mbundana ya bantu fioti kaka. Ba me bokila mukwikidi nionso ya Muklisto na mesa ya Mfumu, samu na kuvwanda na ngwisani yayi na beto...?...



FUNGULA YA KIELO KNG62-1007

(The Key To The Door)

Nsangu yayi ya Mpangi William Marrion Branham, kulongamaka na Kingelesi, na Lumingu na nokokila, na kilumbu ya 7 ya Ngonda ya kumi, na mvula 1962, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org